

ÁRSFRÁGREIÐING

2018

FØROYA KÆRUSTOVNUR



INNIHALDSYVIRLIT

1/ Inngangur.....	5
2/ Kærustovnurin.....	7
3/ Virksemið 2018.....	9
4/ Kærunevndin í almanna-, familju- og heilsumálum.....	11
5/ Skatta- og avgjaldskærunevndin.....	21
6/ Kærunevndin hjá Studna.....	27
7/ Kærunevndin í lendismálum.....	31
8/ Vinnukærunevndin.....	35
9/ Psykiatriska Sjúklingakærunevndin.....	43
10/ Skuldarumskipanarnevndin.....	47
11/ Fjølmiðlanevndin.....	51
12/ Høvuðsbarnaverndarnevndin.....	53
13/ Kærunevndin hjá Arbeiðsloysisskipanini.....	61
14/ Kærunevndin hjá Barsilsskipanini.....	65

ÆTLANIN ER AT DAGFØRA HEIMASÍÐU OKKARA Í 2019 SOLEIÐIS, AT AVGERÐARSAVNIÐ ER LÆTTARI AT KOMA TIL OG FER AT VIRKA SKJÓTARI.

1/INNGANGUR

Virksemið í 2018 hjá teimum 11 nevndunum, sum Kærustovnurin er skrivstova hjá, er lýst í hesum bóklingi. Harafturat ber til at leita í avgerðarsavninum á heimasíðuni hjá Kærustovninum eftir avgerðum, sum kærunevndirnar hava tikið. Avgerðir hjá Høvuðsbarnaverndarnevndini, Psykiatrisku Sjúklingakærunevndini og Skuldarumskipanarnevndini verða tó ikki lagdar í avgerðarsavnið.

Tað er ein sannroynd, at vit í longri tíð hava verið eitt sindur afturúr við at leggja avgerðir út á savnið, men hetta arbeiðið er nú raðfest soleiðis, at savnið skjótt skuldi verið dagført og er ein ætlan eisini gjørd soleiðis, at avgerðirnar framyvir skuldu komið skjótari út á heimasíðuna. Ætlanin er eisini at dagføra heimasíðu okkara í 2019 soleiðis, at avgerðarsavnið er lættari at koma til og fer at virka skjótari.

Um virksemið í 2018 kann stutt sigast, at avgreidda talið av málum er á sama støði sum undanfarna ár, meðan færri nýggj mál eru móttikin hetta árið. Viðgerðartíðirnar eru á einum nøktandi støði, tó at tær eru ymiskar.

Í frágreiðingini fyri Høvuðsbarnaverndarnevndina sæst, at tað er ein trupulleiki, at avgerðir hjá Høvuðsbarnaverndarnevndini at innskriva familjur til samdøgurs- ella dagviðgerð á Familjudeplinum ikki verða settar í verk nóg skjótt.

Hóast talan er um fyribygjandi fyriskipan, ið eigur at verða sett í verk beinanvegin, um hon skal hava munagóð úrslit, so bíða flestu familjurnar í upp til fleiri mánaðir, áðrenn tær fáa pláss á Familjudeplinum, eftir at avgerð er tikin í Høvuðsbarnaverndarnevndini. Í 2018 var til dømis ein familja, ið bíðaði eftir pláss í Familjudeplinum í meira enn 8 mánaðir.

Tess fyrr ein familja við avbjóðingum fær hjálp, tess størri er møguleikin fyri, at børnini kunnu verða búgvandi heima hjá foreldrum sínum, so støðan er ikki haldbar.

Í frágreiðingini fyri Psykiatrisku Sjúklingakærunevndina sæst, at tað í 6 av teimum 16 málunum í 2018 tók millum 21 og 57 dagar hjá Psykiatriska deplinum at fáa sent neyðugu skjølini til Kærustovnin.

Psykiatriska Sjúklingakærunevndin viðger kærur um tvingsilsinntriv á Psykiatriska deplinum, um tvingsilsfastspenning, tvingsilsinnlegging o.s.fr. Hesi mál hava sjálvsagt skund og avgerð skal sum útgangsstøði verða tikin innan 14 dagar, í onkrum førum 7 dagar eftir, at kæran er móttikin av nevndini.

Fremsta endamálið við Psykiatrílóginu er at verja rættartrygdina hjá sjúklingum, sum eru undir frælsistøku. Tí kann tað ikki góðtakast, at óviðgjørðar kærur liggja og bíða meira enn ein mánað á Psykiatriska deplinum, áðrenn tær verða sendar Kærustovninum.

Tórshavn, mars 2019


Anja Hovgaard
stjóri

2/KÆRUSTOVNURIN

Kjarnuuppgávan hjá Føroya Kærustovni er at vera skrivstova hjá kærunevndum, ið viðgera avgerðir hjá almennum myndugleikum.

Fyri tað fyrsta er tað fyrireikingin av málunum til Kærunevndina í almanna- og heilsumálum, Skatta- og avgjaldskærunevndina, Kærunevndina hjá Studna, Kærunevndina í lendismálum, Vinnukærunevndina, Psykiatrisku Sjúklingakærunevndina, Kærunevndina hjá Arbeidsloysisskipanini og Kærunevndina hjá Barsilsskipanini, sum stovnurin tekur sær av.

Kærustovnurin tekur sær av skrivstovuvirkseminum hjá nevndunum. Stovnurin móttækur kærurnar, skrásetir tær, sendir tær til ummælis og hoyringar hjá avvarðandi myndugleikum og møguligum triðju pørtum. Tá málið er fult upplýst, verður lögfrøðiligt upprit við tilmæli til niðurstøðu gjørt, og verður hetta saman við skjalatilfarinum í málinum sent nevndarlimunum. Innkallað verður til fundar, og tá kærunevndin hevur tikið avgerð, avgreiðir Kærustovnurin avgerðina til kærara og avvarðandi myndugleika.

Avgerðirnar hjá kærunevndunum verða síðani gjørdar navnleysar og lagdar út á avgerðarsavn á heimasíðu okkara. Eisini tekur stovnurin sær av samsýningini hjá nevndunum og av goymsluni av málunum hjá nevndunum.

Kærustovnurin er eisini skrivstova hjá Fjølmiðla-nevndini, sum viðger spurningar, um brot er framt á góðan fjølmiðlasið og um rættin at svara aftur. Hóast talan ikki er um avgerðir hjá almennum myndugleikum, er upplýsingarmannagongdin og fyrireikingin stórt sæð tann sama sum fyri hini málini.

Eisini upplýsir og fyrireikar Kærustovnurin mál um skuldarumskipan til Skuldarumskipanarnevndina.

Henda nevnd er ikki ein kærunevnd, men tekur støðu til umsóknir frá borgarum um eftirgeving, útsetan og umskipan av skuld. Neyðugt er við nógvum upplýsingum, áðrenn greiða kann fáast á, um treytirnar fyri eftirgeving ella útsetan eru loknar. Tilgongdin at fáa nøktandi upplýsingar til støðutakan í hesum málum kann tí til tíðir vera tung.

Onnur nevnd, sum Kærustovnurin er skrivstova hjá og sum heldur ikki er ein kærunevnd, er Høvuðsbarna-verndarnevndin. Henda nevndin tekur m.a. avgerð um umsorganaryvirtøku av børnum og um familjuviðgerð á stovnum hjá landinum. Útgangsstøðið er, at barna-verndartænasturnar hava lýst málini til fulnar, áðrenn tey verða send okkum og er okkara uppgáva tá fremst av øllum at kanna, um grundarlag er fyri at fylgja tilmælinum ella ikki, herundir at kanna, um upplýsingarnar eru nøktandi til støðutakan og at syrgja fyri at fáa til vega neyðugar upplýsingar, um hetta ikki er so.

NÝTT VIRKSEMI

Tá familjurættarlaga økið á ólavsøku 2018 kom á føroyskar hendur, hevði hetta við sær, at avgerðir hjá nýggju Familjufyrisitingini kundu kærast til Kærunevndina í almanna-, familju- og heilsumálum. Við árslok 2018 hevði nevndin móttikið 7 kærur á familjurættarlaga økinum. Tvær av hesum vóru avgreiddar í 2018.

STARVSFÓLK

Starvsfólkatalið á stovninum er umleið tíggu fulltíðar-størv. Starvssamansetingin fevnir um 1 stjóra, 5½ lögfrøðingar, deildarleiðara, 2 skrivstovufólk og 1 skrivstovunæming.

FÍGGJARVIÐURSKIFTI

Fíggjarjáttanin hjá Kærustovninum 2018:


Lønir v.m.	kr. 6.409.000
Keyp av vørum og tænastum	kr. 683.000
Keyp av útbúnaði, netto	kr. 104.000
leiga, viðlíkahald og skattur	kr. 372.000
Nettóútreiðslujáttan	kr. 7.568.000
Allar nevndirnar, undantikið Kærunevndin hjá Barsilsskipanini og Kærunevndin hjá Arbeidsloysisskipanini, verða samsýntar av játtanini hjá Kærustovninum.	

3/VIRKSEMIÐ Í 2018

NÝGGJ MÁL

Tilsamans 326 nýggj mál eru innkomin til Kærustovnin í 2018 og er hetta eitt høgt tal, tó at tað er lægri enn undanfarnu trý árin. Kærunevndin í almanna-, familju- og heilsumálum, Kærunevndin í lendismálum og Psykiatriska Sjúklingakærunevndin hava móttikið fleiri nýggj mál hetta árið í mun til undanfarna ár, meðan hinar nevndirnar hava móttikið færri mál.

326
NÝGGJ MÁL




AVGREIDD MÁL

Avgreidd eru 447 mál í 2018. Talið er høgt og á leið tað sama sum í 2017 og 2015.

Flestu nevndirnar hava avgreitt eitt hægri tal ella á leið sama tal av málum sum undanfarna ár. Høvuðsbarna-verndarnevndin og Skuldarumskipanarnevndin hava tó avgreitt færri mál og hongur hetta saman við, at ávikavist færri tilmæli og umsóknir eru innkomin til hesar nevndir.

447
AVGREIDD MÁL



MÁL UM INNLIT

Umframt vanligu kærumáluni hava nevndirnar viðgjørt umbønir um innlit. Talan kann vera um umbønir um alment innlit frá t.d. fjølmiðlum ella partsinnlit frá pørtum í einum máli.

7 mál um innlit eru viðgjörd í 2018. 3 vóru til Fjølmiðlanevndina, 2 til Vinnukærunevndina, 1 til Kærunevndina hjá Arbeiðsloysisskipanini og eitt til Skatta- og avgjaldskærunevndina.

7 MÁL UM INNLIT


VIÐGERÐARTÍÐIN

Hjá flestu nevndunum liggur miðal viðgerðartíðin frá knøppum 4 til góðar 5 mánaðir hetta árið. Sum heild má hetta metast sum ein rimiliga góð viðgerðartíð, tá hugsað verður um, at hon verður roknað frá tí degi, kæran er innkomin til Kærustovnin, til hon er avgreidd á fundi. Íroknað viðgerðartíðina er sostatt tann tíðin, tað tekur at fáa málið lýst hjá avvarðandi myndugleika, hoyrt partarnar og framleitt lögfrøðiligt upprit um málið.

Hjá tveimum nevndum, Kærunevndini hjá ALS og Fjølmiðlanevndini er miðal viðgerðartíðin í 2018 bert 2½ mánaða, sum má metast sum ein serliga góð viðgerðartíð.

Stytstu miðal viðgerðartíðirnar eru annars sum altíð at finna hjá Psykiatrisku Sjúklingakærunevndini og Høvuðsbarnaverndarnevndini, og vóru tær ávikavist 6 og 25 dagar í 2018. Málini í hesum nevndum krevja serliga skjóta viðgerð og hava serstakar viðgerðarmannagongdir sum tryggja, at so verður.

Longstu miðal viðgerðartíðina, sum lá um 7 mánaðir, hevði Skatta- og avgjaldskærunevndin. Hetta er ein longjan í mun til undanfarnu árin, men verður hóast hetta mett at vera nøktandi fyri hetta slagðið av málum og kann ikki væntast at gerast nógv styttri.



4/KÆRUNEVNDIN Í ALMANNA-, FAMILJU- OG HEILSUMÁLUM

NEVNDIN

Í Kærunevndini í almanna-, familju og heilsumálum sita:

- Sigmund Poulsen, lögfrøðingur og formaður
- Kári Rasmussen, lækni
- Selma Ellingsgaard, sosialráðgevi

VÍÐKAÐ VIÐGERÐARØKIÐ

Í kjalarvørrinum av, at familjurættarlaga økið varð yvirtikið á føroyskar hendur á sumri 2018, so varð Kærunevndin í almanna- og heilsumálum víðkað til eisini at fevna um familjumál – navnið á nevndini varð tí broytt til Kærunevndin í almanna-, familju- og heilsumálum.

VIÐGERÐARØKIÐ

Kærunevndin í almanna-, familju og heilsumálum viðger kærur um:


- Avgerðir hjá Almannaverkinum
- Avgerðir hjá Sjúkrahúsverkinum, sum ikki eru um heilsufakligt virksemi
- Avgerðir hjá kommunum um barna- og ungdómstannrøkt
- Avgerðir eftir barnaverndarlógini, sum ikki kunnu leggjast fyri Høvuðsbarnaverndarnevndina
- Avgerðir hjá Heilsutrygd og Tilskotsnevndini eftir lóg um almenna heilsutrygd
- Avgerðir hjá kommunum eftir lóg um heimatænastu, eldrarøkt v.m.
- Avgerðir hjá Familjufyrisitingini um m.a. samveru, barnagjald, ættleiðing v.m.

NÝGGJ MÁL

Í 2018 komu 100 nýggjar kærur til Kærunevndina í almanna-, familju- og heilsumálum. Hetta eru nakað fleiri enn árið frammanundan, tá 86 kærur vórðu móttiknar. Kærutalið hevur ligið á 140 í 2016 og 148 í 2015 og tí kann sigast at kærutalið í ár, framvegis ikki er á vanliga støðinum seinastu árin, hóast vøkstur er í ár í mun til undanfarna ár.

Býtið av innkomnum kærum er í stórum líkt undanfarnum árum, tó at nógv fleiri kærur eru viðvíkjandi Heilsutrygd í ár, og skyldast hetta helst óvissu um viðurskiftini hjá útisiglarum í sambandi við Heilsutrygd. Umframt hetta er nýtt økið lagt afturat nevndini við yvirtøkuni av familjurættinum.

Sæð burtur frá omanfyri nevndu økjum, so er býtið nøkulunda líkandi undanfarnum árum, har flestu kærurnar sum vant eru um avgerðir eftir forsorgarlógini. Næst eftir hesum eru tað kærurnar um tillutan og hækkan av fyrítíðarpensjón og kærur um dagpengar.



MÓTTIKIN MÁL SÍÐSTU 5 ÁRINI

BÝTIÐ AV MÓTTIKNUM MÁLUM

	2016	2017	2018
Barnagjaldslógin	3	2	3
Barnaverndarlógin	5	2	0
Dagpeningalógin	26	11	14
Dagstovnalógin	1	1	2
Forsorgarlógin	37	29	22
Fyrítíðar- og fólkapensjónsmál, ískoyti, afturgjaldskrøv v.m.	14	5	5
Fyrítíðarpensjónsmál, tillutan, hækkan v.m.	20	14	14
Heilsutrygd	6	3	24
Innlit	1	1	2
Lóg um arbeiðsfremjandi tiltøk	15	10	4
Lóg um barnatannrøkt	-	1	0
Lóg um familjuískoyti	-	1	3
Lóg um heimatænastu v.m.	4	2	0
Sjúkrahúsverkið	6	2	3
Samvera (Nýtt øki)	-	-	1
Barnagjald (Nýtt øki)	-	-	4
Ættleiðing (Nýtt øki)	-	-	1
Verjumál (Nýtt øki)	-	-	1
Annað	2	2	4
Í alt	140	86	100

AVGREIDD MÁL

Kærunevndin í almanna-, familju- og heilsumálum hevði 11 fundir í 2018 og avgreiddi 98 mál. Talið er nakað hægri enn undanfarna ár, men væl lægri enn í 2015 og 2016, tá ávikavist 138 og 164 mál vórðu avgreidd. Lága avgreiðslutalið kemst av, at nógv færri mál eru móttikin hesi seinastu árin.

Býtið á avgerðum líkist í stórum undanfarnum árum, skilt á tann hátt, at avgerðir eftir forsorgarlógini

eru flestar í 2018. Hesum á baki eru avgerðir eftir dagpeningalógini og mál um fyrítíðarpensjón.

Seinna hálvár av 2018 hevur familjurættarlíga økið verður partur av virkisøkinum hjá Kærunevndini í almanna-, familju- og heilsumálum, og fyrstu avgerðirnar á hesum økinum eru eisini tiknar. Hesar avgerðir vóru viðvíkjandi ættleiðing og barnagjaldi.


BÝTIÐ AV AVGREIDDUM MÁLUM

	2016	2017	2018
Barnagjaldslógin	3	-	6
Barnaverndarlógin	6	2	1
Dagpeningalógin	26	10	16
Dagstovnalógin	1	-	-
Forsorgarlógin	48	20	36
Fyrítíðar- og fólkapensjónsmál, ískoyti, afturgjaldskrøv v.m.	15	6	4
Fyrítíðarpensjónsmál, tillutan, hækkan v.m.	29	14	12
Heilsutrygd	2	6	6
Innlit	1	-	3
Lóg um arbeiðsfremjandi tiltøk	21	10	5
Lóg um barnatannrøkt	-	1	-
Sjúkrahúsverkið	8	1	2
Stuðul til uppihaldspening	1	3	-
Lóg um heimatænastu v.m.	3	2	3
Lóg um familjuískoyti	-	-	2
Ættleiðing (nýtt øki)	-	-	1
Barnagjald (nýtt øki)	-	-	1
Í alt	164	75	98

AVGREIÐSLAN

Av teimum 98 avgreiddu málunum var býtið millum myndugleikarnar soleiðis; at Almannerkið átti 81 mál, Sjúkrahúsverkið 4 mál, kommunurnar 6 mál, Heilsutrygd 5 mál og Familjufyrisingin 2 mál.

Almannerkið	81
Sjúkrahúsverkið	4
Kommunurnar	6
Heilsutrygd	5
Familjufyrisingin	2



ALMANNAVERKIÐ

Verður alt økið hjá Almannaverkinum tikið undir einum sæst, at prosentparturin av avgerðum hjá Almannaverkinum, sum vórðu staðfestar í 2018, er 60% og harvið áleið tað sama sum árið frammanundan. Prosentparturin av avgerðum hjá Almannaverkinum, sum eru broyttar, er fækkaður í mun til undanfarna árið og er 12% í 2018. Árini frammanundan var prosentparturin av avgerðum, sum vórðu broyttar ávikavist 10% í 2016 og 18% í 2017.

Parturin av heimvístum málum er hækkaður í mun til undanfarna árið og er 12% í 2018. Í 2017 var parturin av heimvístum málum 5% og í 2016 7%.

Parturin av málum, sum fullu burtur, áðrenn kærunevndin hevði tikið støðu til kærana, er 15% í 2018 og sostatt hægri enn í 2017, men tó lægri enn í 2016, tá parturin av burturfalnum málum var 16%.

Kæur, sum falla burtur, eru í høvuðsheitum kæur, sum verða tiknar aftur, tí Almannaverkið í sambandi við kæruviðgerðina hevur endurskotið málið og er komið

til annað úrslit t.v.s. broytt ta upprunaligu avgerðina, sum varð kærð. Tað er jaligt, at Almannaverkið leggur seg eftir sjálv at endurskotið avgerðir sínar, tá tær eru kærðar, m.a. tí Almannaverkið á hendan hátt eisini skjótari tillagar avgerðir sínar í mun til nýggjar avgerðir frá Kærunevndini í almanna-, heilsu- og familjumálum. Men best er sjálvandi, um tað er parturin av staðfestum avgerðum, sum er høgur, tí hetta merkir, at borgarin hevur fingið eina rætta avgerð beinanvegin.

Verða burturfalnu málini eisini roknað við í jaliga partin hjá Almannaverkinum, so verður hesin parturin 75% í 2018, sum er áleið tað sama sum undanfarna ár, tá hetta hetta lá á 77%.

Avgerðirnar, sum verða broyttar ella heimvístar, mynda tey mál, sum ikki eru nøktandi viðgjørd. Hetta er fyri alt økið tilsamans 24% av málunum í 2018 og er tað áleið tað sama sum undanfarna ár, tá hetta var 23%.

UPPGERÐARHÁTTURIN


Í uppgerðini viðvíkjandi Kærunevndini í almanna-, familju og heilsumálum hava vit ikki bert víst á, hvussu nógvar avgerðir eru ávikavist staðfestar, broyttar v.m., men hava eisini víst á, hvussu nógv hetta svarar til í prosentum av avgreiddum málum. Vit hava gjørt hetta, tí tað er lættari at samanbera frá einum ári til annað, tá broytingarnar eru gjørdar upp í prosentum. Tað er tó bert viðkomandi at gera hetta prosentbýtið fyri málini hjá Almannaverkinum, tá talið av málum hjá hinum myndugleikunum er ov lítið til tílika uppgerð. Áður hevur í ársfrágreiðingini verið yvirlit yvir avgjørd mál í ymisku málsøkjunum undir hvørjum myndugleika. Ásannandi at samlaða talið av málum hevur verið avmarkað seinastu árin, hóast hækkan í ár, so verður ikki gjørt uppbyti fyri ymsu økini í ár, tá lága talið av málum í ymsu økjum ikki gevur høvi til tess.

KOMMUNURNAR

Millum avgerðirnar, sum kommunurnar taka, eru m.a. avgerðir eftir dagstovnalógini, barnaverndarlógini og lóg um heimatænastu v.m. sum kunnu kærast til Kærunevndina í almanna, familju- og heilsumálum.

AVGREIÐSLAN AV MÁLUM HJÁ ALMANNAVERKINIM

	2016	2017	2018
Staðfest	87	41	43
Broytt	13	11	9
Heimvíst	9	3	9
Burturfallin	21	6	11
Avvíst	1	1	2
Kærufreist	11	1	4
Annað	1	-	3
Í alt	143	63	81



GEVIÐ GÆTUR! Í uppgerðini er í mun til % sæð burtur frá avvístum málum, málum um kærufreist og málum um uppafturtøku. Fyri 2018 er % tí roknað út frá 72 málum.

AVGREIÐSLAN AV MÁLUM HJÁ KOMMUNUNUM

	2016	2017	2018
Staðfest	3	-	3
Broytt	-	1	-
Heimvíst	2	-	-
Burturfallin	1	2	1
Avvíst	3	2	1
Annað	1	-	1
Í alt	10	5	6

Helmingurin av avgerðunum hjá kommunum, ið vóru kærðar til Kærunevndina í almanna-, familju- og heilsumálum í 2018, vórðu staðfestar. Hetta er fleiri enn undanfarnu árin.

SJÚKRAHÚSVERKIÐ

AVGREIÐSLAN AV MÁLUM HJÁ SJÚKRAHÚSVERKINUM

	2016	2017	2018
Staðfest.....	7	1	1
Broytt.....	-	-	-
Heimvíst.....	1	-	-
Avvíst.....	-	-	2
Afturkallað.....	-	-	1
Í alt	8	1	4

Tað vóru 4 kærur viðvíkjandi avgerðum hjá sjúkrahús-verkinum, ið vóru avgreiddar av Kærunevndini í almanna-, familju- og heilsumálum í 2018. Í 2017 varð bara ein kæra avgreidd. Málini í 2018 hava m.a. snúð seg um innlit og um fylgjara í sambandi við sjúkuviðgerð uttanlanda.

HEILSUTRYGD

AVGREIÐSLAN AV MÁLUM HJÁ HEILSUTRYGD

	2016	2017	2018
Staðfest.....	-	-	-
Broytt.....	-	-	-
Heimvíst.....	1	4	3
Burturfallin.....	-	1	-
Avvíst.....	1	-	2
Uppafturtøka.....	-	1	-
Innlit.....	1	-	-
Í alt	3	6	5

Fimm kærur um avgerð viðvíkjandi heilsutrygd vórðu avgreiddar í 2018, og er tað ein færri enn í 2017.

Trý av málunum vóru viðvíkjandi heilsutrygdargjaldi og vórðu øll heimvíst.

Spurningurin var í øllum trimum heimvístu málunum, um kærarin kundi frítakast fyri heilsutrygdargjaldi vísandi til Norðurlenska sáttmálan um sosiala

trygd og vísandi til, at hann hevði goldið til aðra heilsutrygdarskipan í norðurlandi, sum hann arbeiðir í, men ikki býr í. Kærarin vísti á rokning uppá heilsutrygdargjald.

Harumframt vóru tvær kærur, ið nevndin ikki metti seg hava heimild til at viðgera og vóru hesi mál latin víðari til Løgtingsins Umboðsmann, ið varð mettur rætti myndugleiki at viðgera málini.

FAMILJUFYRISITINGIN

AVGREIÐSLAN AV MÁLUM HJÁ FAMILJUFYRISITINGINI

Familjurættarlaga økið varð yvirtikið á føroyskar hendur á sumri 2018, og varð Kærunevndin í almanna- og heilsumálum tá víðkað til eisini at fevna um familjumál.

Seinna hálvárið 2018 hevur Kærunevndin í almanna-, familju- og heilsumálum móttikið sjei kærur viðvíkjandi avgerðum hjá Familjufyrisingini, harav tvær kærur vórðu avgreiddar í 2018. Báðar avgerðirnar hjá Familjufyrisingini, ið kærunevndin avgreiddi í 2018, vórðu staðfestar.

VIÐGERÐARTÍÐIN

Í 2018 var miðal viðgerðartíðin hjá Kærunevndini í almanna-, familju- og heilsumálum knappar 4 mánaðir. Hetta er sama viðgerðartíð sum nevndin hevði í 2017.

Ein miðal viðgerðartíð á knappar 4 mánaðar er stutt, tá hugsað verður um, at viðgerðartíðin verður roknað frá tí, at kæraran er innkomin á Kærustovnin, til hon er avgreidd á fundi. Tað vil siga, at tíðin, sum fer til ummælis, hoyring og innheintan av upplýsingum annars, eisini er partur av viðgerðartíðini.

SERLIGA ÁHUGAVERD MÁL

Tillagað starv í egnari fyrirkönnun - mál nr. 18/00158

Kærunevndin hevur millum annað viðgjørt mál, har Almanna-verkið hevði sýtt umsøkjara, at fáa tillagað starv í egnari fyrirkönnun.

Kærunevndin visti millum annað í avgerð síni á, at § 23 í lógini um arbeiðsfremjandi tiltøk sigur einki um, hvør kann fáa stuðul til tillagað starv, men bert hvør kann vera arbeiðsgevari. Hinvegin sigur § 22, stk. 2 í lógini um arbeiðsfremjandi tiltøk, at arbeiðsgevari rindar løn til løntakara. Hendan áseting saman við orðavalinum í viðkomandi ásetingum í lógini annars er mett at hava sum fortreyt, at skipanin við tillagaðum starvi einans er ætlað løntakarum, sí kapitlur 6 í lógini um arbeiðsfremjandi tiltøk. Tvs. at persónsskarin, sum kann fáa stuðul til tillagað starv, er løntakari.

Í øðrum lagi viðmerkti kærunevndin, at hugtakið “løntakari” er hvørki allýst í sjálvari lógini ella lógarviðmerkingum tess, men sambært vanligari

arbeiðsrættarligari lóggávu merkir hetta, at einans tann, sum er undir fyrstiling av einum arbeiðsgevara, er at rokna sum løntakari. Onnur eyðkenni hjá einum løntakara eru m.a., at hesin móttækur løn uttan at bera nakran figgjarliga váða fyri at arbeiði miseydnast e.t.l. og løntakarin skal persónliga fremja arbeiði í verki.

Í ítøkiliga málinum stóð kærarin skrásettur sum stjóri í smápartafelagnum og átti harafturat 50% av fyrirkönnun, hann søkti um stuðul til tillagað starv í. Tá so er, kann kærarin ikki sigast at hava verið undir fyrstiling av einum arbeiðsgevara v.m. og tí varð mett, at hann ikki varð at rokna sum løntakari, men hinvegin sín egni arbeiðsgevari, tá tað er samleiki millum ognar- og setanarviðurskipti. Kærunevndin í almanna-, familju og heilsumálum staðfesti avgerðina hjá Almanna-verkinum um at sýta stuðul til tillagað starv til kæraran í hansara egnu fyrirkönnun.

Stjúkbarnaættleiðing - mál nr. 18/00181

Kærunevndin hevði til viðgerar mál um stjúkbarnaættleiðing, har Familjufyrisingin hevði sýtt umsøkjara at ættleiða barnið hjá hjúnaðsfelaga sínum.

Kærunevndin visti m.a. á, at talan er um stjúkbarnaættleiðing, tá umsøkjari ættleiðir barnið hjá sínum hjúnaðsfelaga.

Útyvir krav um galdandi hjúnaðaband, er tað harumframt sum útgangsstøði ein fortreyt fyri stjúkbarnaættleiðing, at ættleiðarin hevur búð saman við barninum og foreldrinum hjá barninum í minsta lagi 2 ½ ár. Orsøkin til hetta krav er - eins og við familjuættleiðingum og fremmandættleiðingum – at tryggja, at familjan hevur neyðuga støðfesti, og at ynski um ættleiðing er væl umhugsað og úrslit av fleiri ára familjusamlívi. Samlívskravið skal tryggja, at umsøkjarnir liva í einum støðugum parlagi, ið verður mett sum ein fortreyt fyri einari góðari ættleiðingargongd. Vanliga krevst, at umsøkjarnir hava havt felags bústað sambært landsfólkayvirlitinum í minsta lagi 2 ½ ár, eftir umstøðunum kann dentur leggjast á upplýsingar av øðrum slag.

Kravið um samlív í 2 ½ ár fylgir av siðvenju á økinum og hevur heimild í § 2 í ættleiðingarlógini, har tað framgongur, at ættleiðing bert kann verða loyvd, um mett verður, grundað á greining av málinum, at ættleiðing er tað besta fyri barnið.

Kærunevndin visti harumframt eisini á, at um barnið er vordíð 18 ár, tá søkt verður um ættleiðing, verður tað sambært siðvenju sett krav um, at barnið hevur búð saman við umsøkjara í umleið 3 ár, áðrenn barnið fylti 18 ár.

Kærunevndin avgjórði at staðfesta avgerðina hjá Ríkisumboðnum (Familjufyrisingin eftir yvirtøkuna av málsøkinum), tí tá barnið er vordíð 18 ár, tá søkt verður um ættleiðing, verður tað sambært siðvenju sett krav um, at barnið hevur búð saman við umsøkjara í umleið 3 ár, áðrenn barnið fylti 18 ár.

5/SKATTA- OG AVGJALDSKÆRUNEVNDIN

NEVNDIN

Í Skatta- og avgjaldskærunevndini sita:

- Alfred Petersen, advokatur og formaður
- Rannvá Sólheim, lögfrøðingur
- Albert Thomassen, roknskaparkønur
- Heri á Rógvi, búskaparfrøðingur
- Susanne Nielsen, figgjarleiðari

VIÐGERÐARØKIÐ


Skatta- og avgjaldskærunevndin viðger kærur um:

- Avgerðir hjá TAKS um skatt, toll og meirvirðisgjald
- Avgerðir hjá Akstovuni um avgjald við skrásetingargjald á motorakførum

NÝGGJ MÁL

Í 2018 eru 25 kærur latnar Skatta- og avgjaldskærunevndini. Av hesum eru 11 kærur innan skattaøkið, 6 kærur eru innan mvg- og avgjaldsøkið og 8 kærur viðvíkja øðrum økjum, her undir m.a. skylduni at rinda eftirløn av b-inntøku og arbeiðsmarknaðareftirlønargrunninum.


Væl færri kærur eru móttiknar í 2018 enn í 2017, og býtið er eisini nakað øðrvísi, hetta tí at kærurnar um eftirløn gerast alsamt færri, serliga í mun til 2015, tá ið sera nógv kærur um eftirløn vóru.



MÓTTIKIN MÁL SÍÐSTU 4 ÁRINI

AVGREIDD MÁL

Skatta- og avgjaldskærunevndin hevði 7 vanligar fundir í 2018. Tilsamans vóru 38 mál avgreidd í 2018, ið er sama tal av avgreiddum málum, sum í 2017. Í 2016 vóru serliga nógv mál avgreidd og var hetta ein avleiðing av eini lógarbroyting á eftirlønarøkinum.



AVGREIDD MÁL

Í 2018 eru 17 kærur um skatt og 10 kærur um mvg. Býtið av málum í 2018 er nakað ólíkt býtinum í 2017, tá ið tað í 2018 eru fleiri kærur um skatt og mvg, og færri kærur um eftirløn.

Býtið millum skatt og mvg kann skifta frá ári til árs, og er tað púra vanligt. Staðfestast kann, at tað í 2018 eru munandi fleiri kærur viðvíkjandi mvg, enn tað hava verið undanfarnu árin. Ilt er at gita um nakra serliga orsök til hetta.


Annars varð árið 2016 serliga merkt av mongu kærnum um eftirløn, ið fylti nógv tann størsta partin av arbeiðinum hjá Skatta- og avgjaldskærunevndini tað árið. Í 2017 og 2018 hevur hetta arbeiði fyllt munandi minni.

BÝTIÐ AV AVGREIDDUM MÁLUM

	2016	2017	2018
Skattur.....	13	11	17
Stuðulslógirnar.....	0	0	1
Sekt eftir § 104 í skattalógini.....	0	1	0
Meirvirðisgjald.....	2	2	10
Lønarhæddaravgjald.....	0	0	0
Skrásetingargjald á motorakførum.....	1	2	0
Tollur og onnur avgjöld.....	4	5	1
Kærufreist, málsræði v.m.....	4	4	1
Mótrokning.....	1	0	1
Uppafturtøka.....	1	0	0
Annað (m.a. eftirløn o.a.).....	122	13	7
Í alt.....	148	38	38

AVGREIÐSLAN

Av 38 avgreiddum kærumálum eru 19 kærumál staðfest av nevndini. Tað er sostatt helmingurin av málunum, ið eru staðfest. Hetta er í tráð við árin frammanundan 2016, ið varð sermerkt vegna óvanliga nógvu máluni um eftirløn.



TAKS

Av teimum 38 kærnum, sum eru avgreiddar í 2018, eru 34 kærur um avgerðir hjá TAKS. Áleið helmingurin av avgerðunum hjá TAKS eru staðfestar, meðan 6 avgerðir eru annaðhvørt broyttar ella heimvístar.

AVGREIÐSLAN AV MÁLUM HJÁ TAKS

	2016	2017	2018
Staðfest.....	125	14	18
Broytt.....	4	1	2
Partvís broytt.....	0	0	0
Heimvíst.....	2	3	6
Burturfallin.....	6	5	3
Avvíst.....	3	4	3
Afturkallað.....	0	2	1
Kærufreist.....	3	0	1
Annað.....	1	0	0
Í alt.....	144	29	34

KOMMUNALU SKATTAKÆRUNEVNDIRNAR

Tað vóru 7 kærur um avgerðir hjá kommunalu skatta-kærunevndunum í 2017. Í 2018 er einans ein avgerð tikin av kommunalari skattakærunevnd kærð til Skatta- og avgjaldskærunevndina.

Skatta- og avgjaldskærunevndin er í summum forðum vorðin varug við, at borgarar, visandi til § 17, stk. 4 í lógini um skattafyrising, lata kæru til Skatta- og

avgjaldskærunevndina, hóast úrskurður ikki fyriliggur frá kommunalari skattakærunevnd. Hetta er orsakað tað, at tað kann vera trupult at fáa úrskurðir frá onkrum kommunalum skattakærunevndum. Lága talið av kærðum avgerðum tiknar av kommunalum skattakærunevndunum í 2018 kundi bent á, at tað er trupult at fáa úrskurðir frá kommunalu skattakærunevndunum.

AVGREIÐSLAN AV MÁLUM HJÁ KOMMUNALU SKATTAKÆRUNEVNDUNUM

	2016	2017	2018
Staðfest	2	2	1
Broytt	0	4	0
Partvís broytt	0	0	0
Heimvíst	0	0	0
Burturfallin	1	0	0
Avvíst	0	1	0
Í alt	3	7	1

VIÐGERÐARTÍÐ

Miðal viðgerðartíðin í 2018 var knappar 7 mánaðar, og er hetta áleið ein hálvan mánaða longri enn árið frammanundan. Viðgerðartíðin fevnir um alla máls-gongdina, eisini tilgongdina tá ið myndugleikar og partar upplýsa málið. Tað kunnu tí vera nógvar ymi-skar orsøkir til, at viðgerðin av einstøkum málum gerst longri.

Viðgerðartíðin verður mett at vera á einum góðum støði fyri hetta slagði av málum, ið ofta eru sera trup-ul og umfatandi.

Ein trupulleiki, sum av einhvørjari orsøk, hevur verið serliga sjónligur seinastu tíðina er, at summi mál kunnu vera tvíbýtt. Skilt soleiðis, at partur av málinum skal kærast til kommunala skattakærunevnd, meðan annar partur skal kærast til Skatta- og avgjaldskærunevndina,

hóast málini hanga saman, og úrslitini av viðgerðunum báðum beinleiðis ella óbeinleiðis samlað málið.

Skatta- og avgjaldskærunevndin hevur sum megin-reglu ikki at viðgera mál, ið samstundis eisini eru kærð til kommunala skattakærunevnd, tá avgerðir hjá kom-munalu skattakærunevndunum kunnu kærast viðari til Skatta- og avgjaldskærunevndina, og tað tí hevði verið talan um at t.d. ein borgari hevði havt ein færri kæruinstans enn lóggevri hevur ætlað. Tilíkar støður eru óhepnar fyri allar partar og gera alla kærumálstil-gongdina bæði fløktari og longri. Hetta leingir sjálvsagt eisini viðgerðartíðina hjá Skatta- og avgjaldskærunevn-dini, tá mál stundum liggja still og bíða eftir avgreiðslu, meðan partur av málinum er til viðgerð í kommunalari skattakærunevnd.

SERLIGA ÁHUGAVERD MÁL

Mvg viðurskifti hjá ítróttarfeløgum - mál nr. 17/00012

Skatta- og avgjaldskærunevndin hevði mál til viðgerðar viðvíkjandi mvg viðurskiftunum hjá ítróttarfeløgum. Málið bleiv heimvíst til TAKS til nýggja viðgerð, og høvdu viðmerkingar nevndarinnar í hesum sambandi við sær, at TAKS á heimasíðu síni, hin 3. september 2018, kunngjordi endurskoðan av viðurskiftunum hjá ítróttarfeløgum í sambandi við mvg uppgerð. TAKS skrivar m.a., at:

“Í sambandi við avgerð hjá Skatta- og avgjalds-kærunevndini hevur TAKS endurskoðað, hvussu ítróttarfeløg skulu gera mvg upp.

Ítróttarfeløg eru ofta mvg-skrásett, tí tey hava lýsingar-inntøkur. Ein av niðurstøðunum hjá Skatta- og avgjaldskærunevndini er, at flestu útreiðslurnar hjá ítróttarfeløgum eisini hava við lýsingarinntøkur at gera.

Tí fáa ítróttarfeløg nú lutfalsligan frádráttarrætt fyri mvg av t.d. ítróttarútgævum. Henda rætt hava tey ikki havt áður. Vanligu ásetingarnar í mvg-lógini eru tó framvegis galdandi, eitt nú kunnu ítróttarfeløg ikki draga mvg frá av mati til starvsfólk.

Lutfalsligur frádráttarrættur verður roknaður við lutfallinum millum mvg-skyldigar inntøkur og aðrar inntøkur. Lykilin skal roknast árliga. Lykilin er fyribils og tekur útgangsstøði í undanfarna roknskaparári. Tá roknskapurin í inniverandi ári er liðugur, og nýggi lykilin kendur, verður síðsta mvg-uppgerðin í roknskaparárinum regulerað.

Øll ítróttarfeløg, ið eru mvg-skrásett, skulu broyta uppgerðarhátt frá 2. ársfjórðingi 2018.”

Tap hjá likamligum persónum av krøvum sbrt. § 1, stk. 1, nr. 1 og 2 í kapitalvinningsskattalógini.

- mál nr. 17/00182

Kærarin hevði kært, at TAKS hevði noktað kæraranum at skráseta tap í kapitalvinningssjálvuppgávu síni, ið kærarin hevði havt vegna trotabúgvsuppgerðina hjá NN.

Kærarin hevði latið NN pening við tí endamáli, at felagið skuldi gera iløgur vegna kæraran fyri hendan pening. Í veruleikanum vóru víðari iløgurnar, ið NN gjørði, sera avmarkaðar, og tá ið felagið fór á húsagang, hevði kærarin sostatt eitt krav móttvegis trotabúnum.

Sambært § 1, stk. 1 í kapitalvinningsskattalógini fevnir lógin víða, tá ið um peningakrøv viðvíkur. Sambært viðmerkingunum til § 1, stk. 1, nr. 1 og 2: *“Táð, sum er avgerandi, er, at táð fyriliggur eitt rættarkrav um gjalding av peningi. Reglurnar galda tí eisini fyri individuell krøv, so sum lønar- og samsýningarágóðar og stuttfreistað lán uttan trygd. Fevnd av nýggju lógini eru øll peningakrøv, óansæð um talan er um virðisbrøv ella ikki. Lógin fevnir um bæði krøv í føroyskum og útendskum valuta.”*

Staðfest varð, at kravið hjá kæraranum var fevnt av kapitalvinningsskattalógini.

Í mun til vinning og tap av krøvum sambært § 1,

stk. 1, nr. 1 og 2 skulu hesi sum meginregla roknað við í uppgerðina av skattskyldugu inntøkuni eftir § 14 (kapitalvinningssjálvuppgávuna), tá ið vinningurin ella tapið er áannað, sbrt. § 6, stk. 1 í kapitalvinningsskattalógini.

Sambært § 6, stk. 4 í kapitalvinningsskattalógini, so er ein avmarking í, hvørji tap av krøvum likamligir persónar og deyðsbúgv kunnu draga frá í kapitalvinningssjálvuppgávuni sambært § 14. Likamligir persónar kunnu bert draga frá tap í uppgerðini, av lánsbrøvum, skuldarbrøvum og pantibrøvum, ið eru skrásett á virðisbrævamarknaði, sbrt. § 6, stk. 4 í kapitalvinningsskattalógini.

Tapið hjá kæraranum var ikki av lánsbrævi, skuldarbrævi ella pantibrævi, ið var skrásett á virðisbrævamarknaði og tá ið kærarin er ein likamligur persónur, so kann tapið ikki dragast frá í uppgerðini av skattskyldugu inntøkuni sambært § 14.

Skatta- og avgjaldskærunevndin staðfesti avgerðina hjá TAKS at nokta kæraranum, at draga frá tapið í uppgerðini av skattskyldugu inntøkuni eftir § 14, sbrt. § 6, stk. 4 í kapitalvinningsskattalógini.

6/KÆRUNEVNDIN HJÁ STUDNA

NEVNDIN


- Í Kærunevndini hjá Studna sita:
- Anna Borg Dahl, lögfrøðingur og forkvinna
 - Heðin D. Poulsen, lögfrøðingur
 - Maria Gregersen, lestrarvegleiðari

VIÐGERÐARØKIÐ

Kærunevndin hjá Studna viðger kærur um avgerðir hjá Studna eftir løgtingslóg nr. 36 frá 3. mai 2007 um lestrarstuðul.

NÝGGJ MÁL


Kærutalið til hesa nevnd er vanliga ikki serliga høgt og hetta árið er ikki nakað undantak í so máta. Bert 4 nýggjar kærur komu til Kærunevndina hjá Studna hetta árið.



MÓTTIKIN MÁL SÍÐSTU 3 ÁRINI

AVGREIDD MÁL

Kærunevndin hevði 3 fundir í 2018 og 1 skrivliga viðgerð. Avgreidd vóru 6 mál. Árin frammanundan vóru ávikavist 9 og 8 mál avgreidd.




AVGREIDD MÁL SÍÐSTU 3 ÁRINI

BÝTIÐ AV AVGREIDDUM MÁLUM

	2016	2017	2018
Ferðastuðul til lesandi uttanlands.....	2	5	-
Lestrarstuðul í Føroyum.....	6	4	5
Lestrarstuðul uttanfyri Føroyar.....	-	-	1
Lestrarstuðul uttanfyri Norðurlond.....	-	-	-
Í alt.....	8	9	6

AVGREIÐSLAN

Av teimum 6 málunum, sum vóru avgreidd hetta árið, varð einki staðfest. 3 vóru heimvíst, 2 vóru broytt, og 1 mál var um uppáfturtøku av máli, har kærunevndin í 2017 staðfesti eina avgerð hjá Studna. Hendan avgerðin bleiv eftirfylgjandi broytt.



VIÐGERÐARTÍÐIN

Í 2018 var miðal viðgerðartíðin hjá Kærunevndini hjá Studna 5 mánaðir. Viðgerðartíðin er sostatt longd í mun til bæði undanfarnu árin, tá hon var ávikavist 4 og 2½ mánaða.

SERLIGA ÁHUGAVERD MÁL

Útibúgvandi

- mál nr. 17/00281 og 18/00192

Í tveimum málum noktaði Studni kærara stuðul sum útibúgvandi við tí grundgeving, at kærarin og foreldrini vóru skrásett at búgva á sama matrikli. Grundgevingin hjá Studna var, at lesandi, ið búgva á sama matrikli sum foreldur ella verjar, verða roknað at búgva heima.

Kærunevndin metti, at Studni átti at meta um, hvørt undantaksreglan í § 3, stk. 8 í kunngerðini um lestrarstuðul kundi verða nýtt í hesum ítøkiligu forunum. Tá tað ikki sást í málsviðgerðini, at Studni hevði viðgjørt henda spurning, vísti *Kærunevndin hjá Studna bæði máluni til nýggja viðgerð hjá Studna.*

Bókastuðul

- mál nr. 18/00098

Umsókn um bókastuðul fyri lestrarárið 2017/2018 bleiv sýtt, tí Studni metti, at umsøkjarin hevði søkt ov seint.

Kærunevndin vísti á, at talan í hesum føri var um bókastuðul, sum er ætlaður sum iskoyti til keyp av undirvísingartilfari fyri alt stuðulsárið 2017/2018, og tí varð met, at heimild er ikki í lógini at av-

marka umsóknarfreistina viðvíkjandi bókastuðli til 31. desember 2017, vísandi til § 17, stk. 2 í lógini um lestrarstuðul. Freistin fyri at søkja bókastuðul í hesum føri var tann 30. juni 2018, tá stuðulsárið (2017/2018) endaði.

Kærunevndin hjá Studna broytti avgerðina hjá Studna.

7/KÆRUNEVNDIN Í LENDISMÁLUM

NEVNDIN

Í Kærunevndini í lendismálum sita:

- Elsa Østergaard, lögfrøðingur og forkvinna í nevndini
- Fríður P. Dalsgaard, verkfrøðingur
- Bárður Dam í Baiansstovu, arkitektur

VIÐGERÐARØKIÐ


Kærunevndin í lendismálum viðger kærur um:

- Avgerðir hjá kommununum eftir býarskipanarlógini ella byggisamtykt
- Avgerðir hjá kommununum eftir 1881-lógini um ognartøku
- Avgerðir hjá Umhvørvisstovuni eftir lóg um matrikulering og sundurbýti
- Avgerðir hjá Umhvørvisstovuni eftir lóg um tinglýsing
- Avgerðir eftir lógini um eigaraíbúðir
- Avgerðir eftir lógini um bygging

NÝGGJ MÁL

Í 2018 komu 17 kærur til Kærunevndina í lendismálum. Hetta er eitt sindur hægri enn í 2017, tá 15 móttiknar kærur vóru, men lægri enn í 2016, tá talið av kærum var 25.

Eins og undanfarin ár eru flestu kærurnar um bygging. 10 av kærnum vóru um bygging, 2 vóru um matrikulering og sundurbýti, 1 um tinglýsing og 4 kærur vóru um viðurskipti, sum fella uttanfyri virkisøkið hjá Kærunevndini í lendismálum.




MÓTTIKIN MÁL SÍÐSTU 3 ÁRINI

AVGREIDD MÁL

Kærunevndin í lendismálum hevði hetta árið 8 fundir og avgreiddi 24 mál, sum eru nógv fleiri enn undanfarnað ár, tá bert 10 mál vóru avgreidd. Í 2016 avgreiddi nevndin 25 mál.

Sum vant vóru flestu avgreiddu málini um bygging og vóru tey 18 í tali hetta árið. Harumframt vóru 2 mál um matrikulering og sundurbýti, 1 mál um tinglýsing og 3 mál vóru um annað, sum fellur uttanfyri virkisøkið hjá kærunevndini.



BÝTIÐ AV AVGREIDDUM MÁLUM

	2016	2017	2018
Byggimál.....	12	7	18
Matrikulering/sundurbýti.....	7	-	2
Tinglýsing.....	-	1	1
Annað.....	6	2	3
Í alt	25	10	24

AVGREIÐSLAN

	2016	2017	2018
Staðfest.....	5	3	5
Broytt.....	2	-	1
Heimvíst.....	1	2	4
Avvíst.....	10	2	6
Burturfallin.....	4	3	2
Steðgandi virknað.....	1	-	3
Kæra afturkallað.....	1	-	3
Uppafturtøku.....	1	-	-
Í alt	25	10	24

VIÐGERÐARTÍÐIN

Miðal viðgerðartíðin í 2018 var góðar 3½ mánaðir. Til samanberingar kann viðmerkjast, at miðal viðgerðartíðin í 2017 var góðar 4 mánaðir og í 2016 var miðal viðgerðartíðin knappar 3½ mánaðir. Strembað verður altíð eftir, at viðgerðartíðin verður so stutt sum gjørligt, og mettt verður, at viðgerðartíðin hevur verið sera góð seinastu árin og at hon enn liggur á einum nøktandi støði.

SERLIGA ÁHUGAVERD MÁL

Grannar kærdu um, at kommunan gav loyvi til bygging av smærri íbúðum
- mál nr. 18/00136

Kærararnir mettu, at tað kundi ikki rúmast innanfyri verandi byggisamtykt at byggja 18 íbúðir á 3 grundøkir. Grundøkini lógu innanfyri økini B10-B39 sambært kortskjali til Almennu byggisamtyktina. Kommunan vísti m.a. á, at í mun til ásetingarnar fyri B1 til B9 økini, eru ongar ásetingar um íbúðir. Men av tí at ætlaða byggingin er lág og í sniði minnir nógv um raðhús ella tøtt/lág bygging og tað samstundis verður skipað sum ein Byggiætlan, sambært kap V, 1.gr., stk. 2 í Almennu byggisamtyktini, verður mettt, at loyvi kann gevast til at byggja íbúðir her.

Vísandi til kap. VII, grein 2, økini B10-B39 í bygdunum í Almennu byggisamtyktini, er nýtslan av økinum til bústaðir, einkult sethús og við serloyvi

frá byggivaldinum tvíhús, raðhús og tøtt/lá hús. Spælipláss/sparkivallir.

Sum málið var lýst fyri kærunevndini, so varð mettt, at ætlaða byggingin av 18 íbúðum, fer at broyta hetta økið sera nógv, tí bústaðartalið verður fleirfaldað í mun til hvat loyvt er at byggja í økinum í dag eftir galdandi ásetingum. Mettt varð tí, at byggingin, av 18 íbúðum í hesum økinum, ikki kann rúmast innanfyri orðingina í ásetingini í kap. VII, grein 2, økini B10-B39 í bygdunum í Almennu byggisamtyktini.

Kærunevndin í lendismálum avgjórði at broyta avgerðina hjá kommununi soleiðis, at hetta prinsipiella byggiloyvið ikki hevur gildið.

Kæra um sýtt byggiloyvi, tí byggjast skal innanfyri byggifel-tið á grundøkinum

- mál nr. 18/00104.

Sambært umsóknini var ætlanin, at húsini skulu standa 4 metrar frá grannamarki norðureftir. Samb. Upplýsing-unum frá kommununi, so er byggilinjan á matr.nr. x, á norðursíðuni, 6,71 metrar frá norður í eystur markið og 6,97 metrar frá norður í vestur markið.

Í kæruni vístu kærararnir á, at frástøðan til markið á norðursíðuni í umsókn teirra er 4 metrar. Hetta er 1,5 metrar størri enn kravda frástøðan fyri økið, samb. Almennu byggisamtyktini, har ásett er, at allir bygningar skulu standa fyri seg, t.e. í minsta lagi 2,5 m frá markinum. Kærararnir meta tí, at kommunan kann ikki áseta reglur um størri frástøðu til mark enn 2,5 metrar.

Kærunevndin viðmerkti, at ætlaða byggingin partvís kemur at liggja uttanfyri byggifeltið, við millum 2,71 metrum og 2,97 metrum frá grannamarkinum norður. Hetta merkir, at uml. 30,28 fermetrar av ætlaða bygninginum koma at liggja uttanfyri ásetta byggifeltið. Í hesi útrokning eru bilhús og útbygningur, sum liggur mótvegis grannamarkinum norður/eystur ikki tikin við.

Kærunevndin viðmerkti, at tá serstøk byggisamtykt er galdandi fyri økið, eru ásetingarnar í sertøku byggisamtyktini vanliga galdandi fram um ásetingarnar í Almennu byggisamtyktini.

Kærunevndin metti, at kommunan hevur heimild at nokta byggiloyvi í hesum ítøkiliga førinum, tí talan er um eina staðseting av bygningi, sum partvís er uttanfyri ásetta byggifeltið, visandi til Serstøku byggisamtyktina fyri økið og tilhoyrandi kortskjal.

Viðmerkt verður, at í hesum málinum hevur kommunan hildið seg innan fyri tær heimildir, ið kommunan, sum byggivald, hevur. Visandi til tað, sum er ført fram, er fatanin tann, at tað er ikki nakað, ið talar fyri at seta avgerðina hjá kommununi til síðis.

Kærunevndin avgjordi at staðfesta avgerðina hjá kommununi.

8/VINNUKÆRUNEVNDIN

NEVNDIN

Vinnukærunevndin verður samansett av trimum ella fimm limum, tá hon skal taka støðu til einstøk kærumál. Nevndin er mannað við formanninum ella næstformanninum og tveimum ella fyra limum við serkunnleika á viðkomandi øki.

- Marjun Magnussen, lögfrøðingur og forkvinna í nevndini
- Jóhan Jógvansson Lamhauge, lögfrøðingur og næstformaður í nevndini

VIÐGERÐARØKIÐ

Vinnukærunevndin viðger kærur um:


- avgerðir hjá Akstovuni eftir lóg um ferðslu
- avgerðir hjá Arbeiðseftirlitinum eftir lóg um arbeiðsumhvørvi
- avgerðir hjá Jarðfeingi eftir lóg um framleiðslu, flutning og veiting av ravmagni
- avgerðir hjá Fjarskiftiseftirlitinum eftir lóg um fjarskifti
- avgerðir hjá Heilsufrøðiligu Starvsstovuni eftir lóg um matvørur v.m., lóg um aling av fiski, lóg um djórasjúkur, lóg um djóralæknaveirki og lóg um innflutning og hald av vandamiklum djórum o.ø
- avgerðir hjá Kappingarráðnum eftir lóg um kapping
- avgerðir hjá Landsverk eftir lóg um landsvegir og lóg um ognartøku og avhendan til flogferðsluendamá
- avgerðir hjá Posteftirlitinum eftir lóg um postvirksemi

- avgerðir hjá Skráseting Føroya eftir partafelagslógini, smápartafelagslógini, ársroknskaparlógini, lóg um ávís vinnurekandi virkir, lóg um vinnurekandi grunnar, lóg um vinnu og lóg um góðkendar grannskoðarar og grannskoðanarvirkir
- avgerðir hjá Sjóvinnustýrinum eftir kunngerð um loðsprógv og loðsfritøkuskjal
- avgerðir hjá Tryggingareftirlitinum eftir lóg um tryggingarvirksemi
- avgerðir hjá Umhvørvisstovuni eftir kunngerð um vápnaprógv
- Harumframt viðger Vinnukærunevndin kærur eftir lóg um skyldu arbeiðsgevarans at fráboða løntakaranum treytirnar fyri setanarviðurskiftunum.

NÝGGJ MÁL

Í 2018 eru 17 kærur latnar Vinnukærunevndini. Hetta er eitt vet minni enn seinastu tvey árin, tá 22 mál komu inn árliga.

Flestu móttiknu kærurnar hetta árið eru um avgerðir hjá Heilsufrøðiligu Starvsstovuni, sum eru 5 í tali. Afturat teimum komu 4 kærur inn um avgerðir hjá Akstovuni, 3 eftir lóg um setanarviðurskifti, 3 um avgerðir hjá Fjarskiftiseftirlitinum, 1 um avgerð hjá Kappingareftirlitinum og 1 um avgerð hjá Skráseting Føroya.



Akstovan	4
Heilsufrøðiliga Starvsstovan	5
Setanarprógv	3
Fjarskiftiseftirlitið	3
Umhvørvisstovan	1
Skráseting Føroya	1

AVGREIDD MÁL

	2016	2017	2018
Akstovan	5	6	6
Arbeiðseftirlitið	2	-	-
Fjarskiftiseftirlitið	-	3	6
Heilsufrøðiliga Starvsstovan	9	5	7
Jarðfeingi	1	-	-
Landsverk	2	1	-
Setanarprógv	1	5	3
Skráseting Føroya	1	-	2
Umhvørvisstovan	-	2	2
Kappingareftirlitið	-	-	1
Í alt	21	21	27

Tiknar vórðu 27 avgerðir í 2018. Hetta er nakað meira enn undanfarnu árin.


AVGREIDSLAN

	2016	2017	2018
Staðfest	7	6	12
Broytt	-	3	-
Heimvíst	2	1	-
Avvíst	6	4	3
Burturfallin	3	2	3
Afturkallað	3	4	2
Kærufreist	-	1	-
Steðgandi virknaður	-	-	3
Uppafturtøka	-	-	3
Annað	-	-	1
Í alt	21	21	27

AKSTOVAN


Tvey mál á hesum øki snúðu seg um inndragan ella endurnýggjan av koyrikorti, tvey snúðu seg um skráseting av bili, og eitt snúði seg um avgreiðslu av nummarspøldrum. Síðsta málið snúði seg um, hvørt uppafturtøka av einum máli skuldi loyvast.

Í einum máli kom Vinnukærunevndin til ta niðurstøðu, at staðfesta avgerðina hjá Akstovuni at sýta skráseting av einum akfari, ið var innflutt úr Týsklandi, vísandi til, at akfarið ikki leyk krøvini viðvíkjandi luftdálking, vísandi til kunngerð frá Ferðslustýrinum um stak-fyriskipanir um tilgerð og útgerð hjá akførum og útgerðarkunngerðini.



6 AVGREIDD MÁL

HEILSUFRØÐILIGA STARVSSTOVAN



7 AVGREIDD MÁL

4 MÁL SNÚÐU SEG UM LOYVISBRÆV TIL AT ALA LAKS OG SÍL

Trý av hesum málum vóru tengd at hvørjum øðrum og snúðu seg um, at nøkur ávís loyvir at ala laks og síl vóru veitt til eina fyritøku. Kærarin, ið var innan hummaravinnuna, vísti á fleiri ymiskar umstøður, ið talaðu ímóti at loyvini vóru givin. M.a. vísti kærarin á, at tað átti at verið kannað nærri, hvørjar avleiðingar loyvini høvdu fyri umhvørvið og hummaravinnuna á firðunum, sum aliloyvini vóru givin fyri. Vinnukærunevndin staðfesti avgerðirnar hjá Heilsufrøðiligu starvsstovuni og vísti á, at tey kærdi aliloyvini vóru viðgjørd á sakligan og fullgóðan hátt.

ÁHUGAFELAG IKKI METT AT HAVA RÆTT AT KÆRA

Vinnukærunevndin avvísti einum máli vísandi til, at kærarin varð ikki mettur at hava kærurætt. Talan var um áhugafelag, sum kærdi um eitt ávíst aliloyvi, tí tey mettu, at alingin í Føroyum ávirkar umhvørvið. Vinnukærunevndin metti ikki, at áhugafelagið hevði ein individuellan og týðandi áhuga í sjálvum aliloyvinum, men at talan heldur var um eina kærú í mun til umhvørvið. Av hesi orsök var áhugafelagið ikki mettt at vera partur í málinum, og kundi tí ikki kæra eftir lógini um aling.

FJARSKIFTISEFTIRLITIÐ

Í einum máli hevði Fjarskiftiseftirlitið álagt kæraranum at útflyggja eina frágreiðing sambært § 58, stk. 2 í fjarskiftislógini. A kærði um hetta. Vinnukærunevndin avgjórði, at nevndin ikki hevði heimild at viðgera kærana. Avgerðin var grundað á, at boðini frá Fjarskiftiseftirlitinum til kæraran um útflyggjan av frágreiðingini ikki var ein fyrisitingarlig avgerð. Av tí at talan ikki var um eina fyrisitingarliga avgerð, kundi ikki kærast til Vinnukærunevndina, sambært § 71, stk. 2 í fjarskiftislógini.


Hini málini snúðu seg um partsstöðu, steðgandi virknað og uppafurtøku.



6 AVGREIDD MÁL

Steðgandi virknað	2
Avvíst	1
Burturfallin	1
Uppafturtøka	1
Annað	1


UMHVØRVISSTOVAN



2 AVGREIDD MÁL

Í einum av málunum hevði Umhvørvisstovan sýtt at útflyggja eitt vápnaprógv til kæraran, visandi til, at kærarin sambært revsiváttani var dømdur fyri hóttan sambært § 266 í revsilógini. Vinnukærunevndin staðfesti avgerðina hjá Umhvørvisstovuni.

SKRÁSETING FØROYA



2 AVGREIDD MÁL

Vinnukærunevndin staðfesti í einum av málunum avgerðina hjá Skráseting Føroya, um at umfatandi og afturvendandi brot var framt á vinnufelagslógina, og at treytin í § 135, stk. 8 í ársroknskaparlógini tí var lokin, soleiðis at Skráseting Føroya kundi krevja, at ársfrásøgn felagsins skuldi grannskoðast fyri árin 2017, 2018 og 2019.

KAPPINGAREFTIRLITIÐ

1 AVGREITT MÁL

Í samband við eina kæru yvir avgerð eftir kappingarlógini bað kærarin um, at kæran fekk steðgandi virknað. Útgangsstøðið í málum eftir kappingarlógini er, at kæran ikki hevur steðgandi virknað, og okkurt serligt má til, um steðgandi virknaður skal loyvast. Vinnukærunevndin metti ikki, at grundarlag var fyri at loyva steðgandi virknaði.

Kæran yvir avgerðina hjá Kappingareftirlitinum bleiv endaliga avgreidd tann 2. januar 2019. Viðgerðin av kæruni verður tí við í ársfrágreiðingini fyri 2019. Avgerðin hjá Vinnukærunevndini kann síggjast í avgerðarsavninum á heimasíðuni hjá Føroya Kærustovni.

GJALD FYRI KÆRUR

Vísandi til § 7 í kunngerð nr. 78 frá 28. august 2008 um vinnukærunevnd er gjald ásett fyri viðgerð av ávísum kærurum til Vinnukærunevndina. Kostnaðurin fyri kæruviðgerð er settur til kr. 4.000,00, uttan tá kæran viðvíkur viðurskifti, sum ikki hava samband við tað aktuella ella framtíðar vinnuvirksemið hjá viðkomandi, sum kærir. Í slíkum førum er kostnaðurin kr. 2.000,00.

Í 2018 er gjald á kr. 4.000 rindað fyra ferðir.

VIÐGERÐARTÍÐIN

Miðal viðgerðartíðin fyri øll avgreidd mál hjá Vinnukærunevndini í 2017 var 5 mánaðir. Hetta er tann sama miðal viðgerðartíðin sum í 2017. Viðgerðartíðin verður mett at vera nøktandi fyri hetta slagi av málum, tá atlit skal takast til ummælis- og hoyringsfreistir.

SETANARPRÓGV

1 AVGREITT MÁL

SETANARPRÓGV TREYTAÐ AV LIMASKAPI Í FAKFELAGI?

Í einum máli hevði arbeiðstakarin ikki fingið nakað setanarbræv, hóast hann hevði biðið um eitt slíkt. Arbeiðsgevarin grundgav tað vantandi setanarprógv við, at løntakarin ikki var limur í nøkrum fakfelagi. Vinnukærunevndin viðmerkti, at til ber ikki at treyta rættin til setanarprógv av limaskapi í fakfelagi. Ein og hvør hevur rætt til at avgera, um ein ynskir at vera

limur í einum felagi og um so er ein ynskir tað, hevur viðkomandi eisini rætt at velja í hvørjum felagi, sí §§ 78 og 79 í grundlógini og § 11, stk. 1 í evropeiska mannarættindasáttmálanum. Vinnukærunevndin gekk sostatt kæruni á mæti og gav kæraranum viðhald í, at arbeiðsgevarin ikki hevði hildið sína upplýsingarskyldu móttvegis honum, sbt. § 2 í lógini um setanarprógv.

9/PSYKIATRISKA SJÚKLINGAKÆRUNEVNDIN

NEVNDIN

Limir í Psykiatrisku sjúklingakærunevndini eru:

- Nella Festirstein,
løgfrøðingur og forkvinna í nevndini
- Elsubeth M. Fossadal, lækni
- Sámal Lindenskov, sálarsjúkrarøktari


VIÐGERÐARØKIÐ

Kærast kann til Psykiatrisku sjúklingakærunevndina um persónur í sambandi við innlegging á psykiatrisku deild verður útsettur fyri tvingsil.

NÝGGJ MÁL

Í 2018 vóru 16 kærur latnar Psykiatrisku Sjúklingakærunevndini. Hetta er nógv fleiri enn í 2017, tá 6 kærur vóru latnar nevndini, og nakrar fleiri enn í 2016, tá 12 kærur komu inn.

Hvør kera til Psykiatrisku sjúklingakærunevndina inniheldur ofta kærur um fleiri ymisk tvingsilsinntriv og so var eisini hetta árið. Í teimum 16 kærnum varð kært um tilsamans 22 tvingsilsinntriv.




MÓTTIKIN MÁL SÍÐSTU 3 ÁRINI

AVGERÐIRNAR


	2016	2017	2018
Tvingsilsinnlegging.....	4	3	5
Tvingsilsfastspenning.....	3	1	1
Tvingsilsafturhald.....	5	3	9
Bráðfeingis sissandi heilivág.....	2	-	3
Fasthaldan.....	-	-	-
Tvingsilsviðgerð.....	2	-	3
Tvungin uppfylging.....	-	-	-
Annað (uttanfyri heimildarøki).....	1	-	1
Í alt	17	7	22

Psykiatriska Sjúklingakærunevndin hevur hildið 9 fundir í 2018. Í sjei fœrum var kærán um tvingsilsinntrivið afturkallað av kæraranum og í tveimum fœrum vórðu kærur avvístar tí tær fullu uttanfyri heimildarøkið hjá kærunevndini. Nevndin viðgjørði soleiðis 14 tvingsilsinntriv og avgjórði at góðkenna øll 13 intrivini.



SJÚKLINGARÁÐGEVAR

Sjúklingaráðgevar hava verið tilnevndir 50 ferðir í 2018, sum er nógv hægri enn í 2017, tá teir vóru tilnevndir 37 ferðir.



TAL AV TILNEVNINGUM AV SJÚKLINGARÁÐGEVUM

TVINGSILSFYRISKIPANIR Á PSYKIATRISKA DEPLINUM Í 2018

	2016	2017	2018
Tvingsilsinnlegging.....	15	15	23
Tvingsilsfastspenning.....	17	13	21
Tvingsilsafturhald.....	15	12	19
Tvingsilsviðgerð.....	7	3	5
Verjutiltøk.....	-	-	-
Persónlig vernd.....	-	-	1
Sissandi heilivágur.....	11	14	12
Fasthaldan.....	-	-	4
Í alt	65	57	85

Um samanborið verður við 2017 vísa tøluni frá Psykiatriska deplinum, at virkseimið er økt nógv, frá 57 tvingsilsfyriskipanum í 2017 til 85 í 2018. Sum sæst er brúk av tvingsilsinnleggingum hækkað frá 15 til 23, tvingsilsfastspenningar frá 13 til 21 og tvingsilsafturhald frá 12 til 19 ferðir.

VIÐGERÐARTÍÐIN

Miðal viðgerðartíðin fyri kærurnar hjá Psykiatrisku sjúklingakærunevndini er umleið 6 dagar í 2018, og er hetta ein munandi stytting í mun til miðal viðgerðartíðina í 2017, ið var 11 dagar.

VIÐGERÐARTÍÐIN

Í 2018 vóru 16 mál kærð til Psykiatrisku sjúklingakærunevndina. Mannagongdin er tann, at kærur verða latnar inn á Psykiatrisku deild, sum sær til, at lækni skrivar læknaváttan og leggur viðkomandi skjøl við, sum síðani verða send til Psykiatrisku sjúklingakærunevndina til viðgerðar.

Í 2018 tók tað í 6 av teimum 16 málunum frá 21 til 57 dagar, áðrenn kærán kom fram til Kærunevndina.

Tá kæra er móttikin, hevur Kærunevndin sera stutta freist at taka avgerð í málinum. Hetta vísir, at lóggevarin hevur lagt stóran dent á, at borgarar sum eru undir frælsistøku, uttan drál skulu fáa roynt, um frælsistøkan er í samsvar við ásetingarnar í Psykiatrílóginum.

Havandi í huga, at fremsta endamálið við Psykiatrílóginum er at verja rættartrygdina hjá sjúklingum, sum eru undir frælsistøku, kann tað ikki góðtakast, at óviðgjørðar kærur liggja og bíða meira enn ein mánað á Psykiatriska deplinum. Tí fer Kærustovnurin at heita á Psykiatriska depilin um at skipa fyri eini munandi betri málsgongd viðvíkjandi avgreiðslu av kærúmálunum frá sjúklingunum til Psykiatrisku sjúklingakærunevndina.

10/SKULDARUMSKIPANAR-NEVNDIN

NEVNDIN


- Í Skuldarumskipanarnevndini sita:
- Jógvan Páll Lassen, lógarkønur og formaður í nevndini
- Jógvan Emil Nielsen, roknskaparkønur
- Nella Festirstein, fyrisitingarkønur

VIÐGERÐARØKIÐ

Nevndin viðger umsóknir um umskipan av almennari skuld, sí løgtingslóg nr. 29 frá 8. apríl 2005 um umskipan av landsskatta-, mvg- og tollskuld v.m. hjá fólki.

NÝGGJ MÁL

Í 2018 fekk Skuldarumskipanarnevndin 18 umsóknir. Hetta er nakað minni enn undanfarnu árin tál ávíkavíst 26 og 28 komu inn til Skuldarumskipanarnevndina.




MÁLINI UPPBÝTT EFTIR SKULDARSLAGI

	2016	2017	2018
Ymisk skuld.....	9	4	5
Skattaskuld.....	9	13	7
Mvg.....	7	2	1
Lestrarlán.....	-	-	1
Rentur.....	3	7	4
Í alt.....	28	26	18

AVGREIDD MÁL

Skuldarumskipanarnevndin hevði 4 fundir í 2018, og vóru 20 mál avgreidd. Hetta er nógv færri enn í 2017, tá 36 mál vóru avgreidd. Í 2016 vóru 26 mál avgreidd.



AVGREIDD MÁL UPPBÝTT EFTIR SKULDARSLAGI

	2016	2017	2018
Ymisk skuld.....	11	9	14
Skattaskuld.....	5	16	2
Mvg.....	3	3	2
Rentur.....	7	8	2
Í alt.....	26	36	20

MÁLINI VÓRÐU AVGREIDD SOLEIÐIS

	2016	2017	2018
Full ella lutvís eftirgeving.....	12	17	7
Veita gjaldsskáa/avdráttur settur niður.....	1	2	1
Steðga rentutilskriving.....	1	2	3
Víst til Skiftirættin, ella privata loysn.....	1	-	4
Umsókn ikki gingin á møti.....	3	4	2
Burturfallin mál.....	8	11	3
Í alt.....	26	36	20

Skuldarumskipanarnevndin eftirgav í alt umleið kr. 8.008.295 í 2017. Skuldin er uppbýtt soleiðis:

Rentuskuld	uml. kr.	4.821.573
Vinnu- og veðhaldslán	uml. kr.	0
Lestrarlán	uml. kr.	0
Mvg-skuld	uml. kr.	2.115.363
Landsskattur	uml. kr.	1.071.359

Tað er torført at seta upp nágreinilig tøl um eftirgevingar, tí ymiskar umstøður gera, at tølini ofta broytast eitt sindur. Rentuskuldin broytist t.d. alla tíðina. Hini tølini kunnu vera broytt eitt sindur, frá tí umsóknin kom inn, til avgerðin varð tikin av nevndini.

Í málunum, har nevndin hevur samtykt ikki at ganga umsóknini á møti, hevur talan í nógvum førum verið um mál, har skuldin er lítil sæð í mun til ogn og inntøku

hjá persóninum, ella at umsøkjari hevur havt frívirði í fastari ogn. TAKS hevur eisini í nøkrum førum veð fyri skuldini.

Viðvíkjandi eftirgeving av mvg-skuld skal viðmerkjast, at sum oftast so er meginparturin av mvg-skuldini rentutilskrivingar. Tá talan er um mvg-skuld, verður renta eisini tilskrivað av rentuskuldini.

VIÐGERÐARTÍÐIN

Miðal viðgerðartíðin í 2018 var á leið 5 mánaðir og má sigast at vera avbera góð fyri hetta slagi av málum. Havast skal í huga, at upplýsingar skulu innheintast frá TAKS og umsøkjara umframt, at kommunur skulu taka avgerð um teirra part av skuldini, áðrenn

Skuldarumskiparnevndin kann gera sína niðurstøðu. Til samanberingar kann nevast, at miðal viðgerðartíðin í 2017 lá um 6 mánaðir og í 2016 um 7½ mánaða. Viðgerðartíðin á hesum øki hevur annars ofta ligið á uml. 8 mánaðum.

11/FJØLMÍÐLANEVNDIN

NEVNDIN

Eftir runnið valskeið, varð nýggj Fjølmiðlanevnd vald og byrjaði valskeiðið 1. oktober 2018. Valskeiðið er 4 ár og gongur til 30. september 2022.

Í Fjølmiðlanevndini sita:

- Jan Sjóstein, lögfrøðingur og formaður
- Ingrid Bjarnastein, tíðindafólk
- Jens Hákun Leo, ábyrgdarblaðstjóri
- Anna Paulina Leo Olsen, vísindaligt hjálparfólk


VIÐGERÐARØKID

Fjølmiðlanevndin viðger kærur um:

- Brot á góðan fjølmiðlasið sambært teimum leið-reglum, sum nevndin hevur ásett við heimild í lógini um fjølmiðlaábyrgd.
- Rættin at svara aftur, undir hesum skylduna til at almannakunngera eitt aftursvar, og spurningin um innihald, snið og staðseting.

NÝGGJ MÁL


Í 2018 eru 3 mál innkomin til Fjølmiðlanevndina og snúðu tey seg um brot á góðan fjølmiðlasið. Talið av innkomnum málum er á støði við bæði undanfarnu árin.



AVGREIDD MÁL

Fjølmiðlanevndin hevði 2 fundir í 2018, har nýggja nevndin skipaði seg og 4 mál vórðu avgreidd.

Sum myndin visir, so vóru trý mál avvíst. Eitt varð avvíst, tí kærarin varð ikki mettur at hava rættarligan áhuga í málinum. Hini bæði vóru avvíst, tí málini ikki frammanundan vóru kærð til Kringvarpið. Seinasta málið, ið varð til viðgerðar, gav Fjølmiðlanevndin kæraranum partvís viðhald.



VIÐGERÐARTÍÐIN

Miðal viðgerðartíðin í 2018 var góðar hálvan triðja mánaða og er hetta á leið tann sama viðgerðartíðin sum í 2017.

12/HØVUÐSBARNAVERNDAR-NEVNDIN

NEVNDIN


- Í Høvuðsbarnaverndarnevndini sita:
- Birita Ludvíksdóttir, lögfrøðingur og forkvinna
 - Tórfrið Danielsen, sálarfrøðingur
 - Ingvør Justinussen, barnasakkøn

Suni Poulsen, sálarfrøðingur, tók seg úr nevndini 1. september 2018.


VIÐGERÐARØKID

- Høvuðsbarnaverndarnevndin viðger mál um:
- Umsorganaryvirtøku
 - Samveru
 - Familjuviðgerð
 - Bráðfeingisavgerðir

MÓTTIKIN MÁL



AVGERÐIR




Tilsamans 112 mál vórðu viðgjørd í Høvuðsbarnaverndarnevndini í 2018. Talið er tað lægsta, síðani skrivstovan hjá Høvuðsbarnaverndarnevndini varð flutt á Føroya Kærustovn tann 1. januar 2015.

Málini snúgva seg millum annað um umsorganaryvirtøku av børnum, um samveru millum somu børn og foreldur teirra ella onnur, ella um familjuviðgerð. Harumframt verða nevndu fyriskipanir regluliga endurskøðaðar av Høvuðsbarnaverndarnevndini.


Talið av málum samsvarar hvørki við talið av avgerðum ella talið av børnum, tí sama mál kann til dømis fevna um bæði umsorganaryvirtøku og samveru við ymiskar partar, ella um familjuviðgerð til eina familju við fleiri børnum.

Í 2018 tók Høvuðsbarnaverndarnevndin tilsamans 194 avgerðir. Hetta eru heldur færri avgerðir enn í 2017, men talið av børnum, sum avgerðirnar fevndu um, er á leið tað sama sum undanfarin ár.


BØRN



ALDURSBÝTI Á BØRNUNUM



AVGERÐIR Í MUN TIL TILMÆLI




Allar avgerðir hjá Høvuðsbarnaverndarnevndini eru grundaðar á tilmæli frá barnaverndartænastunum kring landið. Høvuðsbarnaverndarnevndin hevur sostatt ikki møguleika at taka mál upp av sínum eintingum.

Tá Høvuðsbarnaverndarnevndin avger, at barn skal verða umsorganaryvirtikið, fevnir avgerðin eisini um, hvørt barnið skal setast í fosturfamilju ella á stovn.

Í 2018 vórðu 9 børn umsorganaryvirtikin, og av teimum vórðu 3 børn sett í fosturfamilju, meðan 6 vórðu sett á stovn. Aldursbýtið á teimum 9 børnunum var frá 5 til 17 ár.

Í 7 málum avgjórði Høvuðsbarnaverndarnevndin ikki at taka undir við tilmæli um umsorganaryvirtøku av børnum. Í staðin fingu viðkomandi barnaverndartænastur áheitan um at arbeiða meira við fyribygjan-di fyriskipanum í familjunum, áðrenn møgulig nýggj tilmæli um umsorganaryvirtøku, kunnu verða lögð fyri Høvuðsbarnaverndarnevndina aftur. 5 av hesum bør-num vórðu eftirfylgjandi innskrivað til familjuviðgerð á Familjudeplinum saman við foreldrum teirra.

FYRISKIPANIR



SAMVERA

Høvuðsbarnaverndarnevndin ásetur samveru við umsorganaryvirtikin børn.

Barnið hevur rætt til samveru við bæði foreldur uttan mun til foreldramyndugleika, og harumframt kann barnið hava ásetta samveru við ommur, abbar, systkin, fyrrverandi fosturforeldur ella onnur, ið standa tí nær.

Hóast dentur verður lagdur á, at umsorganaryvirtikin børn kenna sína familju og sitt upphav, kann samvera í serligum førum verða noktað foreldrunum í styttri ella longri tíðarskeið.

Tess eldri og meira búgvið barnið er, tess størri ávirkan kann barnið hava á, hvussu samveran verður skipað.

Á STOVN UTTANLANDS

Høvuðsbarnaverndarnevndin ansar eftir, at barn verður sett á rættan samdøgurstovn. Um einki nøktandi tilboð finst í Føroyum, kann barn verða sett á stovn uttanlands.

Seinastu árin hevur rákið verið, at alt fleiri um-sorganaryvirtikin børn eru sett á stovn undir Eind 10 í Almannaverkinum, heldur enn uttanlands. Men hetta er broytt munandi; - í 2017 vórðu 3 børn á stovni í Danmark, og í 2018 vaks talið til 7 umsorganar-yvirtikin børn, ið eru á stovni uttanlands.

FAMILJUVIÐGERÐ

Høvuðsbarnaverndarnevndin kann innskriva familjur til samdøgurs- ella dagviðgerð á Familjudeplinum undir Eind 10 í Almannaverkinum.

Familjuviðgerð á Familjudeplinum er ein fyribyrkjandi fyriskipan, har foreldur við menningarmøguleikum kunnu fáa munagóða hjálp í rættari tíð.

Tess fyrr familjuviðgerð verður sett í verk, tess størri er møguleikin fyri, at sleppast kann undan umsorganaryvirtøku av børnunum. Ov long biðitíð kann í ringasta føri hava við sær, at umstøðurnar í familjuni versna so mikið, at børnini mugu verða sett heiman.

Í 2018 vórðu 5 familjur, við tilsamans 9 børnum, innskrivaðar til viðgerð á Familjudeplinum.

Sum eisini nevnt í årsfrágreiðingini fyri 2017, vendi Høvuðsbarnaverndarnevndin sær til Almannamálaráðið í oktober 2017, við áheitan um at fáa viðurskiptini

við vantandi plássi á Familjudeplinum í rættlag sum skjótast, men støðan er ikki broytt.

Eisini í 2018 var tað ein sera stórur trupulleiki, at avgerðir hjá Høvuðsbarnaverndarnevndini um familjuviðgerð á Familjudeplinum ikki vórðu settar í verk beinanvegin.

Hóast talan er um fyribyrkjandi fyriskipan, ið eigur at verða sett í verk beinanvegin, um hon skal hava munagóð úrslit, so biða flestu familjurnar í upp til fleiri mánaðir, áðrenn tær fáa pláss á Familjudeplinum, eftir at avgerð er tikin í Høvuðsbarnaverndarnevndini. Í 2018 var til dømis ein familja, ið biðaði eftir plássi á Familjudeplinum í meira enn 8 mánaðir.

Tess fyrr ein familja við avbjóðingum fær hjálp, tess størri er møguleikin fyri, at børnini kunnu verða búgvandi heima hjá foreldrum sínum, so støðan er ikki haldbar.

BRÁÐFEINGIS AVGERÐIR

Barn kann verða tikið úr heiminum uttan rættarúrskurð, um vandi er fyri, at tað verður skatt av at verða verandi í heiminum.

Um barnið er uttan fyri heimið, og mett verður, at barnið er í vanda fyri at verða skatt, um tað fer heim, kann avgerð somuleiðis verða tikin um, at barnið ikki skal fara heim aftur, uttan rættarúrskurð.

Bráðfeingis avgerð eigur bert at verða tikin, um ein bráðligur vandi er fyri, at barnið verður skatt av at verða verandi í heiminum. Avgerðin skal leggjast fyri Høvuðsbarnaverndarnevndina til góðkenningar beinanvegin, og í seinasta lagi 2 yrkadagar eftir at hon er tikin.


Bráðfeingis avgerð eigur sostatt ikki at verða tikin, um barnaverndartænastan hevur arbeitt við eini familju í eitt tíðarskeið, og er komin til ta niðurstøðu, at nú

eigur barnið at verða sett heiman. Í slikum førum eigur barnaverndartænastan at fyrireika tilmæli um umsorganaryvirtøku, ið skal leggjast fyri Høvuðsbarnaverndarnevndina til støðutakan.

Um bráðfeingis avgerð verður góðkend av Høvuðsbarnaverndarnevndini, kann avgerðin í mesta lagi standa við í 4 mánaðir. Í tí tíðarskeiðinum eigur barnaverndartænastan at kanna umstøðurnar hjá barninum og foreldrunum, soleiðis at støða kann verða tikin til, hvørt barnið eigur at fara heim aftur, ella um tað eigur at verða umsorganaryvirtikið.

Í 2018 vóru 4 børn flutt úr heiminum uttan rættarúrskurð, og vórðu allar avgerðirnar góðkendar.

AVGERÐIR UM UNG YVIR 18 ÁR, SUM HALDA FRAM Í FYRISKIPAN




Umsorganaryvirtøka heldur uppat tá tann ungi fyllir 18 ár.

Høvuðsbarnaverndarnevndin kann tó avgera, at tann ungi kann halda fram í longdari fyriskipan undir barnaverndarlógini, um tørvur er á stuðli eina tíð aftrat, fyri at tann ungi skal kunna megna eina sjálvstøðuga vaksnamannatilveru. Tað er til dømis ikki óvanligt, at ung halda fram í longdari fyriskipan, til tey hava lokið miðnámsprógv.

Fyriskipanin kann bert halda fram, um tann ungi ynskir tað.

Longd fyriskipan eigur bert at verða sett í verk, um tað er sannlíkt, at tann ungi fer at megna eina sjálvstøðuga vaksnamannatilveru. Um tað til dømis er sannlíkt, at tann ungi fer at hava varandi tørv á bústovni undir Almannaverkinum, verður tann ungi ikki settur í longda fyriskipan, men eigur at fáa tilboð eftir forsorgarlógini.

BÝTI AV AVGERÐUM PR. BARNAVERNDARØKI



VIÐGERÐARTÍÐ

Í 2018 gingu í miðal 25 dagar frá at tilmæli varð móttikið á Føroya Kærustovni, til Høvuðsbarnaverndarnevndin hevði tikið avgerð í málinum. Tá eru atlit ikki tikin til, at mál til dómis eru móttikin í ferium, ella at foreldur av ymsum orsøkum hava ynskt mál útsett.

Viðgerðartiðin er styt 1 dag í mun til 2017, og má metast at vera nøktandi.

Tá mál til Høvuðsbarnaverndarnevndina er móttikið á Føroya Kærustovni, verður tað kannað og viðgjørt av lögfrøðingi, áðrenn tað verður lagt fyri Høvuðsbarnaverndarnevndina á fundi, har viðkomandi partar hava møguleika at mæta. Høvuðsbarnaverndarnevndin tekur síðani avgerð í málinum, og verður skrivliga avgerðin send viðkomandi pørtum skjótast til ber, oftast í somu viku, sum avgerðin er tikin. Høvuðsbarnaverndarnevndin er saman á fundi 3. hvørja viku.

KÆRUR

Kæur um avgerðir hjá Høvuðsbarnaverndarnevndini verða lagdar fyri Føroya Rætt.

Kæur kunnu verða sendar skrivstovuni hjá Høvuðsbarnaverndarnevndini umvegis teldupost ella bræv. Eingi formkrøv eru til kærana, og hon skal ikki vera grundað.

Kæra kann fevna um alla avgerðina ella ein part av avgerðini. Til dómis kunnu foreldur kæra avgerð um

samveru, hóast tey ikki kæra avgerðina um umsorganaryvirtøku.

Tá kæra er móttikin, skipar skrivstovan hjá Høvuðsbarnaverndarnevndini fyri, at málið verður lagt fyri Føroya Rætt. Føroya Rættur tilnevnir kæraranum advokat í sambandi við rættarmálið.

	2016	2017	2018
Staðfest.....	4	9	6
Ikki staðfest.....	1	1	-
Lutvist staðfest.....	2	3	-
Tikin aftur av kærara.....	2	4	1
Ikki viðgjørd enn.....	-	-	2
Viðgjørd í Landsrættinum.....	-	-	-

Tá avgerðir hjá Høvuðsbarnaverndarnevndini verða lutvist staðfestar í Føroya Rætti, vil tað í nógvum fòrum siga, at umsorganaryvirtøkan er staðfest, men at samveran verður broytt ella skal verða endurskoðað.

13/KÆRUNEVNDIN HJÁ ARBEIÐSLOYSISSKIPANINI

NEVNDIN


- Í kærunevndini hjá Arbeiðsloysisskipanini eru trýggir limir. Í nevndini sita:
- Kristina Samuelsen, advokatur og forkvinna
 - Hans Joensen, formaður í Havnar Arbeiðsmannafelag
 - Kristoffer Laksá, stjóri

VIÐGERÐARØKIÐ

Kærunevndin hjá Arbeiðsloysisskipanini viðger kæur um avgerðir hjá Arbeiðsloysisskipanini eftir lótingslóg nr. 113 frá 13. juni 1997 um arbeiðsloysistrygging og arbeiðsávísing.


NÝGGJ MÁL

Í 2018 komu 14 nýggjar kæur til Kærunevndina hjá Arbeiðsloysisskipanini. Hetta er á leið tað sama sum í 2017, tá 16 kæur vóru móttiknar. Í tíðarskeiðinum frá 1. august 2016 til 31. desember 2016, tá Føroya Kærustovnur gjørdist skrivstova hjá nevndini, móttók nevndin ongur kæur.



AVGREIDD MÁL

Kærunevndin hjá Arbeiðsloysisskipanini hevði 7 fundir í 2018 og avgreiddi 14 mál. Hetta er nakað meira enn í 2017, tá nevndin avgreiddi 9 mál.



AVGREIDD MÁL SÍÐSTU 3 ÁRINI


BÝTIÐ AV AVGREIDDUM MÁLUM

Sýtt arbeiðsloysisstuðul.....	2018 1
Karantena.....	3
Afturgjaldskrav.....	7
ALS-gjald av B-inntøku.....	1
Sjálvboðin arbeiðsloysistrygging.....	1
Endurgjald av ALS-gjaldi.....	1
Í alt.....	14

AVGREIÐSLAN

Kærunevndin hevur avgreitt 14 kærur hetta árið. Av hesum eru 5 avgerðir staðfestar, 2 broyttar og 2 heimvistar. Harafturat fullu 5 kærur burtur, tí ALS tók málini til nýggja viðgerð.

Kærutalið er lágt og Kærustovnurin hevur bert tvey ár at halda seg til, so tí ber ikki til at gera nakra niðurstøðu um avgreiðslan hetta árið er sigandi fyri hvussu ALS annars umsitir málsøkið.



VIÐGERÐARTÍÐIN

Í 2018 var miðal viðgerðartíðin góðar 2½ mánaðir. Hetta er eitt sindur styttri enn í 2017, tá miðal viðgerðartíðin hjá Kærunevndini hjá Arbeiðsloysisskipanini var 4 mánaðir. Mett verður, at viðgerðartíðin á hesum øki er góð og kann neyvan stytast, tí atlit mugu takast til krøvini til málsupplýsing og partshoyring.

Sýtt endurrindan av ALS-gjaldi
- mál nr. 18/00148

Kært varð um, at ALS hevur sýtt at endurrinda ALS-gjald til kæraran.

Í málinum er upplýst, at kærarin er í føstum starvi hjá donskum arbeiðsgevara og fær løn eftir DIS, tí hann arbeiðir uttanfyri Danmark. Kærarin rindar limagjald til danskan A-kassa. Tá hann er heima í Føroyum arbeiðir hann fyri føroyskan arbeiðsgevara og rindar til ALS. Hann hevur søkt um at fáa endurrindað ALS-gjald av A-inntøku í tíðarskeiðinum frá 15. oktober 2011 til 8. april 2014, og tíðarskeiðinum frá 1. september 2017 til 13. april 2018. Kærarin vísir til Norðurlenska sáttmálan, sum grundarlag fyri, at hann eigur at sleppa undan at rinda til ALS-skipanina í hesum førinum.

Kærunevndin viðmerkti, at sambært § 31, stk. 1 í ALS-lógini, so kann landsstýrismaðurin í arbeiðsmarknaðarmálum eftir ummæli frá stýrinum gera sáttmála við onnur lond um arbeiðsloysistrygging. Tann 20. november 2014 undirskrivaðu danskir og føroyskir myndugleikar undir sáttmála um samskipan av arbeiðsloysistrygging millum Danmark og Føroyar. Samb. § 2 í sáttmálanum fer samskipanin av arbeiðsloysistrygging millum Danmark og Føroyar fram eftir reglunum í Norðurlenska sáttmálanum um sosiala trygd frá 12. juni 2012, við teimum frávikum ið eru í § 3, um at varðveita rættin til arbeiðsloysisstuðul frá heimlandinum í tríggar mánaðir.

Norðurlenski sáttmálin um sosiala trygd er skipaður í mun til meginreglurnar í ES fyriskipan nr. 883/2004, og hendan fyriskipan saman við verksetan av ES fyriskipanin nr. 987/2009, hevur tí týðning fyri rættarstøðuna.

Eitt av endamálunum við Norðurlenska sáttmálanum um sosiala trygd og tilhoyrandi ES-fyriskipanum er at tryggja, at borgarar ikki missa rættindi, tá teir gera brúk av møguleikanum at flyta bústað ella arbeiðsstað, og at borgarar ikki detta niðurímillum fleiri skipanir. Hetta verður m.a. tryggað sambært fyriskipanini, har arbeitt verður eftir meginreglum um, at borgarin altíð skal verða tryggjaður í onkrum landi, at gjald og rættindi altíð fylgjast, at borgarin bara er fevndur av lóggávuni í einum landi og tá fyri øll rættindi og

skyldur, umframt at borgarin ikki fær dupult veitingar ella verður álagdur dupultar skyldur.

Samb. art. 11, stk. 1 í fyriskipan 883/2004, eiga persónar, ið eru fevndir av fyriskipanini, bara koma undir lóggávuna í einum limalandi. Spurningurin um hvør lóggáva skal nýtast verður síðani gjørdur sambært reglunum í parti 2 í fyriskipanini (art. 11-16).

Viðmerkt verður, at fyri kæraran sum arbeiðir undir DIS, so vil støðan samb. art. 11, stk. 3, litra a, sbr. art. 11, stk. 4, í fyriskipan 883/2004 vera tann, at hann skal vera fevndur av reglunum í limalandinum, har skipið er skrásett (tvs. Danmark).

Spurningurin er síðani, hvussu er við gjøldum í bústaðarlandinum (tvs. Føroyum), tá kærarin eisini arbeiðir og fær A-inntøku í Føroyum, meðan hann er heima. Tí sambært ALS-lógini § 7, stk. 1, nr. 1, hevur hann skyldu til at rinda ALS-gjald av A-inntøkuni, sum hann forvinnur í Føroyum.

Norðurlenski sáttmálin (fyriskipan 883/2004) regulerar ymiskar støður, t.d. tá persónar arbeiða í einum limalandi ella fleiri limalondum. Tó fyriheldur fyriskipanin seg ikki beinleiðis til støðuna, sum er í hesum ítøkiliga málinum, tá ein persónur siglir við skipi undir t.d. DIS og annars býr í Føroyum og hevur nakað av arbeiði í Føroyum í frítíðini.

Tað nærmasta dømið er støðan, tá persónur arbeiðir í fleiri limalondum. Tá skal viðkomandi samb. art. 13, stk. 1, litra a og b í fyriskipan 883/2004, antin verða fevndur av lóggávuni í bústaðarlandinum, um viðkomandi útinnir ein munandi part av sínum arbeiði í bústaðarlandinum, ella verða fevndur av lóggávuni í tí limalandinum, har fyrirtekan ella arbeiðsgevarin hevur heimstað ella bústað, treytað av, at persónurin tá ikki útinnir ein munandi part av arbeiði sínum í bústaðarlandinum.

Í hesum førinum er kæraranum undir DIS, og tí vil hann samb. art. 11, stk. 4 í fyriskipan 883/2004, sostatt verða fevndur av lóggávuni í tí landinum sum skipið er skrásett, tvs. í Danmark.

Um einans verður hugt eftir ALS-lógini er greitt, at gjald skal rindast, tí talan er um A-inntøku frá persóni millum 16 og 67 ár, sum býr í Føroyum, vísandi til § 7, stk. 1, nr. 1, í ALS-lógini.

Tekur man støði í Norðurlendska sáttmálanum, sum er avtalaður at vera galdandi millum Føroyar og Danmark, so verður úrslitið tað øvugta, nevnliga, at hann verður fevndur av lóggávuni í arbeiðslandinum, sum er Danmark í hesum førinum.

Tá ósamsvar er millum løgtingslóg og millumtjóða sáttmála, sum heimastýrið hevur gjørt, ásetir § 55 í stýrisskipanar-lógini, at viðkomandi løgtingslóg, ella

partur av løgtingslóg ikki hevur gildið. Hetta merkir, at ikki ber til at handheva løgtingslóg, sum er í stríð við altjóða sáttmála, ið heimastýrið hevur gjørt við onnur lond, ella sum Danmark hevur gjørt og sum eisini fevnir um Føroyar.

Hetta merkir í hesum ítøkiliga førinum, at gjaldsskyldan, sum er áløgd kærara samb. ALS-lógini § 7, stk. 1, nr. 1 fellur burtur, vísandi til art. 11, stk. 4 í sáttmálanum (fyriskipan 883/2004).

Kærunevndin hjá Arbeiðsloysisskipanini avgjordi at broyta avgerðina hjá ALS.

14/KÆRUNEVNDIN HJÁ BARSILSSKIPANINI

NEVNDIN

Í kærunevndini hjá Barsilsskipanini eru tríggir limir. Í nevndini sita:


- Kristina Samuelsen, advokatur og forkvinna
- Hans Joensen, formaður í Havnar Arbeiðsmannafelag
- Kristoffer Laksá, stjóri

VIÐGERÐARØKIÐ

Kærunevndin hjá Barsilsskipanini viðger kærur um avgerðir hjá Barsilsskipanini eftir løgtingslóg nr. 48 frá 3. apríl 2001 um barsilsskipan.


NÝGGJ MÁL

Føroya Kærustovnur hevur havt um hendi skrivstovuvirksemi hjá Kærunevndini hjá Barsilsskipanini síðan 1. august 2016. Hetta tíðarskeiðið fram til 31. desember 2016 komu 2 kærur til Kærunevndina hjá Barsilsskipanini og í 2017 komu 7 kærur. Men í 2018 er ongin nýggj kær latin Kærunevndini hjá Barsilsskipanini. Vit hava ikki innlit í virksemið hjá Barsilsskipanini á annan hátt enn at viðgera innkomnar kærur og er tað trupult hjá okkum at meta um orsøkina til fáu kærurnar hetta árið.



AVGREIDD MÁL

Kærunevndin hevði 3 fundir í 2018 og avgreiddi 4 mál. Hetta eru færri enn í 2017, tá 6 mál vóru avgreidd.




BÝTIÐ AV AVGREIDDUM MÁLUM

	2018
Umsókn um barsilsgjald, eingin heimild til útgjald.....	1
Útrokningarháttur.....	1
Setanartilknýti.....	1
Frítøka sýtt.....	1
Í alt.....	4

AVGREIDSLAN

Sum myndin vísir, eru helvtin av avgerðunum hjá Barsilsskipanini staðfestar í 2018. Avgreiðslan var annars soleiðis, at ein avgerð varð heimvíst og eitt mál var um viðgerð av kærufreist.



VIÐGERÐARTÍÐIN

Í 2018 var miðal viðgerðartíðin hjá Kærunevndini hjá Barsilsskipanini 5 mánaðir. Í 2017 var miðal viðgerðartíðin 3½ mánaðir. Miðal viðgerðartíðin er sostatt longd við uml. 1½ mánað í mun til 2017.

Mett verður, at viðgerðartíðin á hesum øki er góð og kann neyvan stytast, tí atlit mugu takast til krøvini til málsupplýsing og partshoyring.

Sjálvboðin trygging teknað, tí kærarin hevur ein útlendskan arbeiðsgevara

- mál nr. 17/00240

Barsilsskipanin avvísti at viðgera eina umsókn um barsilspening, tí ALS metti seg ikki, við fyriliggjandi upplýsingum, at kunna viðgera umsóknina hjá kæraranum.

Kærarin viðmerkti m.a., at Barsilsskipanin veit akkurát til dato, nær hann heldur fri, nær hann heldur barsil, hvussu nógvan barsil útlendið játtar honum, og at reiðarið váttar, nær hann heldur barsil. Har er ikki meira at viðmerkja, tí alt er upplýst í málinum.

Kærunevndin heimvísti málið og viðmerkti, at í nýggju viðgerðini av málinum, eigur Barsilsskipanin at taka eina avgerð út frá teimum fyriliggjandi upplýsingunum í málinum, ávikavist fyri tað tíðarskeiðið, sum váttan frá arbeiðsgevaranum fyriliggur og fyri hitt tíðarskeiðið, sum eingin váttan frá arbeiðsgevaranum fyriliggur.

Kærunevndin hjá Barsilsskipanini gjørdi tí av at vísa málið til nýggja viðgerð hjá Barsilsskipanini.

Útrokningargrundarlag á barsilspeningi

- mál nr. 17/00252

Í avgerðini hjá Barsilsskipanini, varð m.a. upplýst, at kærarin fær barsilspening frá 1. september 2017 til 20. juli 2018, ið er 40 vikur eftir mettan føðidag. Kærarin varð útlærd í juni 2017 og varð fastsett í starv frá 1. juli til 31. august 2017. Áðrenn hetta tíðarskeið arbeiddi kærarin (sum lesandi) og forvann umleið kr. 10.000 um mánaðan áðrenn skatt.

Kærunevndin visti á, at hóast kærarin hevur verið fulltíðarlesandi so stutt undan barsilsfarloyvinum, so eigur Barsilsskipanin at nýta 12 mánaðar útrokningar-tíðarskeiðið í § 12, stk. 2 í lógini um barsilsskipanini í hesum ítøkiliga førinum.

Hetta kemst av, at hóast kærarin er nýsett í starv, og bert hevur arbeitt í samanlagt 2 mánaðir, áðrenn hon fór í barsil, so uppfyllir hon ikki minstakravið uppá 3 mánaðir í § 2, stk. 1 í kunngerðini um umsiting av barsilsskipan, og tí fellur avgerðin um útrokningar-grundarlag aftur á høvuðsregluna, visandi til § 12, stk. 2 í lógini um barsilsskipan.

Kærunevndin hjá Barsilsskipanini avgjordi at stað-festa avgerðina hjá Barsilsskipanini.

**Á HEIMASÍÐUNI HJÁ FØROYA
KÆRUSTOVNI KANST TÚ LEITA
EFTIR AVGERÐUM HJÁ 8 AV
KÆRUNEVNDUNUM.**

**EISINI BER TIL AT SÍGGJA NÆR
FUNDUR VERÐUR OG HVØRJI
ERU NEVNDARLIMIR.**

WWW.FKS.FO

FØROYA KÆRUSTOVNUR ER ÓHEFTUR STOVNUR
UNDIR LØGMANSSKRIVSTOVUNI.

KJARNUUPPGÁVAN ER AT VERA SKRIVSTOVA
HJÁ KÆRUNEVNDUM, SUM VIÐGERA AVGERÐIR
HJÁ ALMENNUM MYNDUGLEIKUM.

STOVNURIN FYRIREIKAR MÁL TIL 11 NEVNDIR.